

صلوة العیدین

سال بھر میں دو دنوں کے روزے حرام ہیں: ایک عید الفطر دوسرے عید الاضحیٰ (بقر عید) کا۔ عیدین کی نماز سنت ہے اس کے واسطے اذان و تکبیر کچھ نہیں۔ نہ اس کے آگے پیچھے کوئی نفل وغیرہ ہے۔ رسول کریم ﷺ کھلے میدان میں نماز عید ادا فرمایا کرتے تھے۔ مسجدوں میں عید کی نماز پڑھنا خلاف سنت ہے۔ عید الفطر کے دن کچھ کھانا کھا کر نکلنا اور عید الاضحیٰ میں میدان عید سے واپس آ کر قربانی سے کھانا مسنون ہے۔ آمد و رفت میں راستہ بدلنا سنت ہے۔ عیدین میں تکبیریں کہنا چاہیے:

اللہ اکبر کبیرا، والحمد لله کثیرا، وسبحان اللہ بکرة واصیلا۔ کہے یا اللہ اکبر، اللہ اکبر، لا الہ الا اللہ واللہ اکبر اللہ اکبر ولله الحمد کہے۔

نماز عید کی ترکیب

عیدین کی نمازوں کا بارہ تکبیروں کے ساتھ پڑھنا سنت ہے۔ پہلی رکعت میں سات تکبیریں، تکبیر تحریمہ کے علاوہ۔ دوسری میں پانچ سجدہ سے اٹھنے کی تکبیر کے سوا۔ دونوں رکعتوں میں معینہ تکبیریں سورہ فاتحہ کے پڑھنے سے پہلے کہی جائیں گی۔ نماز عید کی پہلی رکعت میں سورہ فاتحہ کے بعد سورہ القمر اور دوسری میں سورہ ”ق“ پڑھنی سنت ہے۔ سورہ ”اعلیٰ“ پہلی رکعت میں اور دوسری میں سورہ الغاشیہ پڑھنا بھی سنت ہے۔

نماز عید کے بعد امام ایک خطبہ دے جس میں ضروری مسائل تقویٰ اور اتباع سنت کی ترغیب، مسلمانوں کے عام و خاص اصلاحی مسائل اور موجودہ ضروریات پر پوری روشنی ڈالے۔ جہاد و قربانی کی ضرورت اور مسلمانوں کی اس سے غفلت پوری طرح بیان کرے۔ تعلیم دین، نشر و اشاعت اسلام، کتاب و سنت کی عام تبلیغ جو دراصل اعلائے کلمۃ اللہ ہے اس پر پورا زور دے اور لوگوں کو خوب اچھی طرح آگاہ کرے۔ اس کے واسطے لوگوں کو ہر قسم کی قربانی کے لیے تیار کرے۔

حضور ﷺ کا معمول مبارک یہ تھا کہ اس خطبہ کے بعد آپ ﷺ مستورات کو الگ خطبہ دیتے۔

خطبہ سننا ضروری ہے۔ بغیر خطبہ سنے ہوئے بھاگ جانا نفاق اور منافقوں کا عمل ہے۔ البتہ سخت ضرورت پر امام کی اجازت لے کر جانا درست ہے۔

وآخر دعوانا ان الحمد لله رب العالمین .

تمہی دامنہ

اینٹوں کے بکھرے ہوئے ڈھیر کو عمارت نہیں کہا جاتا۔ لیکن جب ان اینٹوں کو مسالے کے ساتھ ایک خاص ترتیب کے ساتھ جوڑ دیا جائے تو نہ صرف عمارت بنتی ہے بلکہ ہر عمارت خود اپنی پہچان بن جاتی ہے۔ منبر و محراب، سادہ مگر پر شکوہ عمارت اور آسمان کی بلندیوں کو چھوتے ہوئے مینار بول بول کر کہتے ہیں کہ یہ مسجد ہے۔ ڈھلوانی چھتوں والی عمارت اور چھت پر صلیب کا نشان اعلان کر رہا ہوتا ہے کہ یہ گرجا ہے۔ یہی حال معاشرے کا ہے۔ معاشرہ افراد ہی سے تشکیل پاتا ہے۔ اگر افراد کو باہم مربوط نہ کیا جائے تو انار کی جنم لیتی ہے اگر انھیں باہم مربوط کر دیا جائے تو ایک منظم اور طاقت ور معاشرہ وجود میں آتا ہے۔ پھر ہر معاشرہ اپنی ہیئت سے پہچانا جاتا ہے کہ یہ اسلامی معاشرہ ہے یا آوارگی اور بے حیائی پر مبنی یورپی معاشرہ۔

معاشرے کو طاقت ور اور منظم بنانے والی قوت اس کا عقیدہ اور نظریہ ہے جو قوم کو من حیث القوم فکری انتشار اور ذہنی خلفشار سے محفوظ رکھتا ہے۔ جس قوم کا کوئی نظریہ نہ ہو یا جو قوم اپنے عقیدے کو پس پشت ڈال دے تو اس کی تباہی اس کا مقدر بن جاتی ہے۔ قوم کو یکجا رکھنے کے لیے دوسرا عنصر افراد کے درمیان باہمی روابط و تعلقات ہیں جن کی طرف نبی اکرم ﷺ نے انما المؤمنون اخوة کہہ کر اشارہ فرمایا ہے کہ تمام مومن آپس میں بھائی بھائی ہیں اور ہر ایک دوسرے کی طاقت اور سہارا ہے۔ ان تعلقات کو قائم رکھنے اور مضبوط سے مضبوط تر بنانے کے لیے ایک دوسری قوت ”اخلاق“ ہے۔ اخلاق کیا ہے؟ اس کو جاننے کے لیے سیرت النبی ﷺ کا ایک اقتباس ملاحظہ فرمائیے:

”اخلاق سے مقصود باہم بندوں کے حقوق و فرائض سے وہ تعلقات ہیں جن کو ادا کرنا ہر انسان کے لیے مناسب بلکہ ضروری ہے۔ انسان جب دنیا میں آتا ہے تو اس کا ہر شے سے تھوڑا بہت تعلق پیدا ہو جاتا ہے۔ اس تعلق کے فرض کو بہ حسن خوبی انجام دینا اخلاق ہے۔“

ان تعلقات کی وسعت اور اہمیت پر ایک نگاہ ڈالتے ہیں۔ انسان جب دنیا میں آتا ہے تو اس کا دو طرفہ تعلق پیدا ہوتا ہے۔ ایک تعلق اپنے رب کے ساتھ بہ طور خالق اور مخلوق پیدا ہوتا ہے تو دوسری طرف خدا کے بندوں کے ساتھ بنتا ہے۔ ان میں سے اولین تعلق والدین اور عزیز و اقارب کے ساتھ قائم ہوتا ہے۔ ذرا شعور آتا ہے تو ہم جو بیوں اور دوستوں کے ساتھ تعلق قائم ہوتا ہے۔ ذرا ہوش سنبھلتا ہے تو حصول تعلیم کے لیے کسی سکول یا مدرسے کا رخ کرتا ہے تو اساتذہ اور ہم سبق و ہم جماعت ساتھیوں سے تعلق جڑتا ہے۔ تعلیم کی تکمیل کے بعد ملازمت یا کاروبار کرتا ہے تو دفتر یا مارکیٹ میں ہم پیشہ افراد سے واسطہ پڑتا ہے۔ شادی ہوتی ہے تو خود بیوی بچوں والا بن جاتا ہے غرض کہ جوں جوں وقت گزرتا جاتا ہے تعلقات کا دائرہ پھیلتا اور وسیع سے وسیع تر ہوتا جاتا ہے۔ ان تعلقات کو قائم و استوار رکھنے کے لیے کوئی گوشہ ایسا نہیں جس کے بارے میں اسلام نے ہدایات نہ دی ہوں۔ ان کے علاوہ دیگر اخلاقی تعلیمات ان روابط و تعلقات کو مزید مضبوط اور خوش گوار بنانے میں اہم کردار ادا کرتی ہیں جن میں انسان دوستی، رحم دلی، عدل و انصاف، عہد کی پابندی، احسان، غنہ و درگزر، ایثار و ہم دردی، غنا، صدق و صفا، عفت اور شرم و حیا سرفہرست ہیں۔ ہمیں افسوس اس بات پر ہے کہ اسلام کا یہی عظیم الشان پہلو ہم نے نظر انداز کر رکھا ہے جس کے نتیجے میں مار دھاڑ، لوٹ مار، رشوت خوری اور قربا پروری جیسی لعنتیں ہمارے معاشرے کا عنوان بن کر رہ گئی ہیں۔

ذرا بہ نظر غائر جائزہ لیا جائے تو یہ حقیقت کھل کر سامنے آ جاتی ہے کہ اخلاق کی اہمیت عبادات سے کہیں زیادہ ہے۔ شرک اور کفر کے سوا تمام گناہوں کی معافی مولا کریم نے اپنے ہاتھ میں رکھی ہے کہ جسے چاہے معاف کر دے لیکن حقوق العباد جن کا زیادہ تر تعلق اخلاق سے ہے ان بندوں

کے ہاتھ میں رکھی ہے جن کے حقوق میں کمی یا کوتاہی ہوتی ہے۔

ایمان سے بڑھ کر کوئی چیز نہیں لیکن اس کی تکمیل کا سب سے بڑا ذریعہ اخلاق ہی ہے۔ حضور ﷺ نے فرمایا:

((اکمل المؤمنین ایمانا احسنهم خلقا.))

”کامل ایمان والے وہی لوگ ہیں جن کے اخلاق اچھے ہیں۔“ نیز فرمایا: خیار کم احسن اخلاقاً ”تم میں سے سب سے اچھا وہی ہے جس کے اخلاق اچھے ہیں۔“ ترک اخلاق سے بے شمار رذائل در آتے ہیں۔ ظلم، بددیانتی، حرام خوری، جھوٹ، غیبت، نفاق، عہد شکنی، دھوکا و فریب، بہتان، خوشامد، بدگمانی، حرص و طمع، بخل، بے ایمانی، چوری، ڈاکہ زنی، بغض و کینہ، حسد و تکبر، ریا کاری، خود بینی اور خود نمائی اس کا شاخسانہ ہیں۔

ایک اسلامی معاشرے اور دیگر معاشروں کا تقابلی جائزہ لیا جائے تو ان کے درمیان زمین و آسمان کا فرق نظر آئے گا۔ یہود کو لیجیے ان میں دولت کی ہوس بہت زیادہ ہے۔ اس ہوس کو پورا کرنے کے لیے سود کی بنیاد پر اس نے بے شمار دارے دنیا بھر میں پھیلا رکھے ہیں جن کی مدد سے دنیا بھر کے غریب و نادار ممالک کو اپنے سودی چنگل میں پھنسا رکھا ہے جس سے ان کی آزادی سلب ہو کر رہ گئی ہے۔ اسی بنیاد پر امریکا اپنی طاقت کے باوجود اسرائیل کا غلام بن کر رہ گیا ہے۔ اس کی اس کے سامنے دم مارنے کی جرأت نہیں۔ اسی لیے اس کی ہر جائز و ناجائز بات کی حمایت و نصرت اس کی ملکی پالیسی کا بنیادی پتھر ہے۔

امریکا کی خود اپنی پالیسی ظلم اور فریب پر مبنی ہے۔ اس کی تہذیب شرم و حیا سے عاری اور عفت و پاک دامنی سے محروم ہے۔ طالبان کا خوف اس پر اس قدر حاوی ہے کہ محض اس خدشے پر طالبان امریکا پر چڑھ دوڑیں گے، ان کو ختم کرنے کی پالیسی اختیار کر رکھی ہے۔ جس کے نتیجے میں ہزاروں معصوم اور بے گناہ افراد کو خاک و خون میں نہایا اور ہزاروں افراد کو موت کے گھاٹ اتار دیا گیا ہے جو سراسر ظلم ہے اور پھر مکر و فریب کا یہ حال ہے کہ پراپیگنڈے کے زور پر بدہشت گردی کا الٹا الزام بھی ان پر لگایا جا رہا ہے۔ دواہرے معیار پر مبنی پالیسیاں اسی مکر و فریب کا حصہ ہیں۔ رشتوں کی عزت و احترام کا دور دور تک کوئی نشان نہیں ملتا بلکہ ان کی پامالی ہی ان کے لیے فخر و انبساط کا باعث ہے۔ ماں کی بیٹے کے، بیٹی کی باپ کے اور بہن کی بھائی کے ہاتھوں عزت محفوظ نہیں۔ مغربی عورتوں میں شرم و حیا نام کی کوئی چیز نہیں اور عفت و دامنی کا کوئی تصور نہیں۔ اس جنس زدہ معاشرے کے دل و دماغ پر جنس سوار ہے اور اس پر ڈھٹائی یہ ہے کہ وہ اس بے حیا تہذیب کو دنیا بھر میں عام طور پر اور مسلمان ممالک میں خاص طور پر پھیلا نا چاہتا ہے جس سے تہذیبوں کی باہمی جنگ کی بنیاد پڑی جس نے دنیا بھر میں بے چینی اور افراتفری پھیلا رکھی ہے۔

اگرچہ پاکستانی معاشرہ ان اخلاقی عیوب سے یکسر پاک نہیں تاہم وہ اس میں غرق بھی نہیں۔ اس سب کچھ کے باوجود ہمارے معاشرے کا اجتماعی ضمیر ان اخلاقی برائیوں کو قبول نہیں کرتا۔ مذہبی تعصب انتہا کو پہنچا ہوا ہے۔ دنیا بھر کے مسلمان اس تعصب کا نشانہ بنے ہوئے ہیں۔ کہیں دو چار عیسائی مارے جائیں تو امریکا دنیا بھر کی این جی او ز سمیت آسمان سر پر اٹھالیتا ہے لیکن دنیا میں ہزاروں مسلمان تہ تیغ کر دیے جائیں جیسا کہ آج کل برما میں ہو رہا ہے تو امریکا اور اس کے تمام حواری میڈیے سمیت چپ سادھ لیتے ہیں۔

امریکی پالیسیوں میں اخلاقیات کا کوئی گز نہیں اس لیے اس کے پاس انسانی ہمدردی کے نام کی کوئی چیز نہیں اگر کہیں ہے تو محض اغراض و مفادات کے سودے ہیں۔ یہ سب کچھ اخلاق سے تہی دامنی کا نتیجہ ہے۔ اس کے برعکس اسلام غرباء مساکین کا اتنا ہمدرد اور نغمہ سار ہے کہ اس نے تمام مالی عبادات..... زکوٰۃ، صدقہ و خیرات، فدیہ و فطرانہ..... کا رخ غرباء و مساکین کی طرف موڑ رکھا ہے۔

ہمیں یہ توقع تو نہیں کہ امریکہ اپنی نفرت انگیز پالیسی کو تبدیل کر لے گا لیکن ہمیں اس بات کی توقع ضرور ہے کہ کم از کم مسلمان اپنی زندگیوں کو از سر نو اخلاق کی بنیاد پر ضرور استوار کریں گے اور اسی ”خلق عظیم“ کو اپنائیں گے جس کا اعلیٰ ترین نمونہ حضور ﷺ کی ذات گرامی ہے تاکہ مغربی نظام کے مقابلے میں اسلام کے اخلاقی نظام کے خدو خال ابھر کر سامنے آئیں تاکہ دنیا فیصلہ کر سکے کہ دنیا میں کون سا نظام باقی رہنے کا استحقاق رکھتا ہے۔

﴿لَيْسَ لَكَ مِنْ هَٰذَا شَيْءٌ وَبَيِّنَةٍ مِّنْ حَتَّىٰ عَنْ بَيِّنَةٍ﴾ [الأنفال: ۴۲]

تفسیر سورہ تیس

مولانا ارشاد الحق اثری رحمۃ اللہ علیہ

ہیں۔ اسی طرح تمام منزلیں اسی حساب سے طے کرتا ہے۔

(قرطبی: ۱۵ / ۲۹ - ۳۱)

چاند کی طرح سورج کی بھی منزلیں مقرر ہیں اور اس کی یہ منزلیں ایک سال میں مکمل ہوتی ہیں۔ دونوں کی منزلوں کا ذکر سورہ یونس میں ہے:

﴿هُوَ الَّذِي جَعَلَ الشَّمْسُ ضِيَاءً وَالْقَمَرَ نُورًا وَقَدَّرَ

مَنَازِلَ لِتَعْلَمُوا عَدَدَ السِّنِينَ وَالْحِسَابَ﴾ [یونس: ۵]

”وہی ہے جس نے سورج کو تیز روشنی اور چاند کو نور بنایا اور اس کی منزلیں مقرر کیں، تاکہ تم سالوں کی گنتی اور حساب معلوم کرو۔“

یہاں ﴿قَدَّرَ﴾ میں ضمیر مفرد کا ذکر ہے مگر مراد دونوں ہیں۔ اور قرآن مجید میں ہی اس کی مثالیں موجود ہیں، چنانچہ ایک مقام پر ارشاد فرمایا:

﴿وَإِذَا رَأَوْا تِجَارَةً أَوْ لَهْوًا انْفَضُّوا إِلَيْهَا﴾

[الجمعة: ۱۱]

”اور جب وہ کوئی تجارت یا تماشا دیکھتے ہیں تو اٹھ کر اس کی طرف چلے جاتے ہیں۔“

یہاں بھی ﴿تِجَارَةً﴾ اور ﴿لَهْوًا﴾ کے بعد ﴿إِلَيْهَا﴾ میں ”ہا“ ضمیر مفرد ہی ہے مگر اس سے مراد دونوں کی طرف چلے جانے کے ہیں۔ یہاں بعض حضرات نے یہ بھی کہا ہے کہ گو منزلیں تو شمس و قمر دونوں کی مقرر ہیں مگر یہاں صرف چاند کی منزلیں بیان کرنا مقصود ہے کہ اس سے ماہ و سال کا حساب متعین ہوتا ہے۔ چاند کو دیکھ کر اندازہ ہو جاتا ہے کہ آج کون سی تاریخ ہے جب کہ سورج کو دیکھ

﴿وَالْقَمَرَ قَدَّرْنَا مَنَازِلَ﴾ منازل، منزل کی جمع ہے

جس کے معنی جائے نزول کے ہیں۔ سورج کی طرح چاند بھی اپنے مدار میں چل رہا ہے اور ہم نے اس کی منزلیں مقرر کر دی ہیں۔ چاند اپنا دورہ ایک ماہ میں مکمل کرتا ہے، اس لیے اس کی ۲۹ یا ۳۰ منزلیں ہیں۔ عموماً چاند ایک یا دو دن نظر سے غائب ہوتا ہے، اس لیے رویت کے اعتبار سے عموماً ۲۸ منزلیں کہی جاتی ہیں۔ اہل ہیئت اور قدیم جاہلین عرب نے ان منزلوں کے نام ان ستاروں کی مناسبت سے رکھے ہیں جو ان منازل کے محاذات میں ہیں۔ علامہ قرطبی نے ان منازل کے درج ذیل نام ذکر کیے ہیں:

- (۱) شرطان، (۲) بطین، (۳) ثریا، (۴) دبران، (۵) ہقعه، (۶) ہنعه، (۷) ذراع، (۸) نثرہ، (۹) طرف، (۱۰) جبہ، (۱۱) خراتان، (۱۲) صرفہ، (۱۳) عواء، (۱۴) سماک، (۱۵) غفر، (۱۶) زبانیان، (۱۷) اکلیل، (۱۸) قلب، (۱۹) شولہ، (۲۰) نعام، (۲۱) بلدہ، (۲۲) سعد الذابح، (۲۳) سعد لبح، (۲۴) سعد السعد، (۲۵) سعد الاغبیہ، (۲۶) الفرغ المقدم، (۲۷) الفرغ المؤخر، (۲۸) بطن الحوت۔

چاند یہ منزلیں ۲۸ راتوں میں طے کرتا ہے۔ آخری منزل پر پہنچنے کے بعد ایک یا دو دن نظر نہیں آتا، پھر ہلال کی صورت میں طلوع ہوتا ہے اور اپنی منزلوں کا سفر شروع کر دیتا ہے۔ یہ اٹھائیس منزلیں بارہ برجوں پر مشتمل ہیں اور ہر برج کے لیے دو منزلیں اور ایک تہائی منزل ہے، مثلاً: برج حمل کے لیے شرطان، بطین اور ثریا کا ایک تہائی ہے۔ اور برج ثور کے لیے دو تہائی ثریا کی اور بردان اور دو تہائی ہقعه کی

کے بعد قوت بنائی، پھر قوت کے بعد کمزوری اور بڑھاپا بنادیا۔“

جو ذرات چاند کے کمزور ہو جانے حتیٰ کہ آنکھ سے اوجھل ہو جانے کے بعد دوبارہ اسے زندگی دینے پر قادر ہے وہی انسان کو کمزور ہو جانے اور قبر میں چلے جانے کے بعد دوبارہ زندہ کرنے پر بھی قادر ہے۔ اور اللہ تعالیٰ کی اس قدرت کا مظاہرہ ہر انسان ہر ماہ اپنی آنکھوں سے دیکھتا ہے مگر حقیقت کو سمجھنے کی کوشش نہیں کرتا۔

یہاں یہ بات بھی پیش نگاہ رہے کہ ﴿الْقَدِيمِ﴾ کا اطلاق مخلوق پر ہوا ہے۔ اس لفظ کا اسمائے حسنیٰ میں ہونا ثابت نہیں۔ البتہ اللہ تعالیٰ کے وصف میں ”یا قدیم الاحسان!“ استعمال ہوا ہے۔ (مفردات) فلاسفہ ”القدیم“ یعنی جو ماضی میں موجود ہو، کو اللہ تعالیٰ کی خاص صفت قرار دیتے ہیں مگر یہ درست نہیں۔ یہ اگر اللہ تعالیٰ کی خاص صفت ہوتی تو اس کا اطلاق مخلوق پر نہ ہوتا، لہذا قدیم ہونا اس کے ازلی وابدی ہونے کو مستلزم نہیں۔ البتہ اللہ تعالیٰ کے اسمائے حسنیٰ میں اس کی بجائے ”الاول“ اسم ہے، یعنی وہی سب سے پہلے ہے، اس سے پہلے کوئی چیز نہیں۔

﴿لَا الشَّمْسُ يَنْبَغِي لَهَا﴾ اللہ تعالیٰ نے یہ سارا نظام اس طرح اپنے کنٹرول میں کر رکھا ہے مجال ہے کہ یہ سورج اپنے مدار سے نکل کر اور اپنی مقررہ رفتار کو ختم کر کے چاند تک پہنچ جائے اور اس سے ٹکرا جائے یا یہ کہ چاند طلوع ہو کر اپنا نور بکھیر رہا ہو تو اچانک سورج طلوع ہو جائے۔ جب چاند روشن ہوگا تو سورج نہیں ہوگا اور جب سورج چمکتا ہے تب چاند نہیں ہوتا۔

﴿وَلَا اللَّيْلُ سَابِقُ النَّهَارِ﴾ ایسا بھی ممکن نہیں کہ دن کے لیے مقرر وقت ختم ہونے سے پہلے رات چھا جائے بلکہ سورج اور چاند اپنے اپنے وقت مقرر پر آتے جاتے ہیں اور اسی ترتیب سے لیل و نهار کا یہ نظام برس ہا برس سے قائم ہے، ایک سیکنڈ کے لیے بھی اس میں نہ تقدیم ہے نہ ہی تاخیر۔ یہ اس بات کی دلیل ہے کہ اس کائنات کو چلانے والی صرف ایک ہی قادر مطلق ہستی ہے۔ اگر اس کے سوا

کر کوئی نہیں کہہ سکتا ہے کہ آج رواں مہینے کی فلاں تاریخ ہے۔ سورج کے حساب سے ماہ وایام مقرر کیے جاتے ہیں جب کہ چاند سے مشاہدے کی بنیاد پر ماہ وایام کی تعیین ہو جاتی ہے۔

﴿كَالْعُرْجُونِ الْقَدِيمِ﴾ چاند اپنی منزلیں طے کرتا ہوا بالآخر کھجور کی ٹیڑھی ڈنڈی کی طرح ہو جاتا ہے۔ ”العرجون“ کھجور کے خوشے کی ڈنڈی کو کہتے ہیں جو خشک ہو کر خم دار ہو جاتی ہے۔ کھجور کی ایسی ڈنڈی کی شکل اسی طرح کی ہو جاتی ہے جو چاند کی پہلی اور آخری تاریخوں میں ہوتی ہے۔

چاند کا یہ سفر جو روزانہ ایک ترتیب و ترتیب کے مطابق لاکھوں سال سے باقاعدہ جاری و ساری ہے یہ بھی اس حقیقت کی دلیل ہے کہ یہ قادر مطلق اور پوری طرح علم رکھنے والے کی قدرت کا نتیجہ ہے۔ یہ چاند خود کار طریقے سے نہیں چل رہا بلکہ ایک قادر مطلق ہستی اسے چلا رہی ہے اور یہ اپنا سفر اور اپنی منزلیں طے کرتا ہوا ایک کھجور کی خشک ٹہنی کی طرح خمیدہ ہو جاتا ہے۔ جس کی اپنی یہ پوزیشن ہے کہ وہ اپنی آب و تاب کو برقرار نہیں رکھ سکتا، اس کے بعد بھی اس کی پرستش میں کوئی معقولیت رہ جاتی ہے؟

چاند کی یہ صورت کہ اس کی ابتدا معمولی وجود سے ہوتی ہے، پھر وہ دن بہ دن بڑھتا ہے اور اس کی روشنی پھیلتی جاتی ہے حتیٰ کہ بدر کا مل بن جاتا ہے، پھر بمصداق ”ہر کمال را زوال“ گھٹنا شروع ہو جاتا ہے تا آنکہ کھجور کے خوشے کی خشک ڈنڈی کی طرح خم دار ہو جاتا ہے۔ غور کیجیے تو یہی کیفیت انسان کی ہے۔ پیدائش کے بعد پہلے کمزور بچے کی صورت میں، پھر آہستہ آہستہ بڑا ہوتا ہوا شباب کو پہنچتا ہے، پھر ناتوانی کا دور شروع ہو جاتا ہے اور نحیف و زار ہو کر رہ جاتا ہے۔ اللہ تبارک و تعالیٰ کا فرمان ہے:

﴿اللَّهُ الَّذِي خَلَقَكُمْ مِنْ ضَعْفٍ ثُمَّ جَعَلَ مِنْ بَعْدِ ضَعْفٍ قُوَّةً ثُمَّ جَعَلَ مِنْ بَعْدِ قُوَّةٍ ضَعْفًا وَشَيْبَةً﴾

[الروم: ۵۴]

”اللہ وہ ہے جس نے تمہیں کمزوری سے پیدا کیا، پھر کمزوری

ہے کہ یہ وسیع و عریض نظام ایک قادر مطلق ہستی نے بنایا ہے جس میں کوئی اس کا سہم و شریک نہیں اور یہ سب مظاہر قدرت ہیں اور ایسے مسخر و محکوم ہیں کہ بال برابر بھی اپنے اپنے دائرے سے انحراف نہیں کرتے۔ بعض انسانوں نے انہی کو اپنا معبود بنایا مگر اسلام نے انہیں خبردار کیا کہ یہ تو بجائے خود اللہ کی قدرت کاملہ کا مظہر اور اس کی توحید کی عظیم نشانیاں ہیں۔

یہاں یہ بات بھی ملحوظ خاطر رہے کہ اللہ سبحانہ و تعالیٰ نے یہاں فرمایا ہے: ﴿لَا الشَّمْسُ يَنْبَغِي لَهَا﴾ یعنی سورج کے لیے ممکن نہیں کہ وہ چاند کو جالے اور نہ ہی یہ ممکن ہے کہ رات دن سے سبقت لے جائے۔ ﴿يَنْبَغِي﴾ کا لفظ قرآن مجید میں امر محال اور ناممکن اور نامناسب کے معنی میں استعمال ہوا ہے جیسے فرمایا:

﴿وَمَا يَنْبَغِي لِلرَّحْمَنِ أَنْ يَتَّخِذَ وَلَدًا﴾ [مریم: ۹۲]
 ”حالانکہ رحمان کے لائق نہیں کہ وہ کسی اولاد کا دعویٰ کرے۔“
 ایک اور مقام پر اللہ کے سوا جن کی پرستش ہوتی ہے ان کے بارے میں ہے:

﴿قَالُوا سُبْحَنَكَ مَا كَانَ يَنْبَغِي لَنَا أَنْ نَتَّخِذَ مِنْ دُونِكَ مِنْ أَوْلِيَاءَ﴾ [الفرقان: ۱۸]
 ”وہ کہیں گے: تُو پاک ہے، ہمارے لائق نہ تھا کہ ہم تیرے سوا کسی بھی طرح کے دوست بناتے۔“
 رسول اللہ ﷺ نے فرمایا:

((إِنَّ اللَّهَ عَزَّ وَجَلَّ لَا يَنَامُ وَلَا يَنْبَغِي لَهُ أَنْ يَنَامَ)) (صحیح مسلم، رقم الحديث: ۱۷۹)
 ”بے شک اللہ عزوجل نہیں سوتے اور نہ سونا اس کے لیے مناسب ہے۔“

بلاشبہ یہ ناممکن و محال ہے کہ سورج تیز تیز چل کے چاند کو جالے یا رات دن سے سبقت لے جائے کہ دن کے ہوتے ہوئے آنا فنا رات آدھمکے۔ جب سے دن رات کا یہ نظام قائم ہوا ہے اس وقت سے اب تک یہ نظام اسی طرح ایک ترتیب سے چل رہا ہے۔ مگر اللہ

کوئی اور بھی اس نظام کے چلانے میں اس کا شریک ہوتا تو یہ دنیا، جو مجموعہ اضداد ہے، ایک ڈھب پر قائم نہ رہتی۔

﴿وَكُلٌّ فِيهِ فَلَكَ يُسَبِّحُونَ﴾ یہ شمس و قمر اپنے اپنے دائرے میں تیر رہے ہیں۔ یہاں ﴿كُلٌّ﴾ دراصل ”کُلُّ أَحَدٍ“ تھا، اضافت کو حذف کر کے ﴿كُلٌّ﴾ پر تنوین دی گئی ہے اور معنی یہ ہیں: دونوں میں سے ہر کوئی اپنے مدار میں تیر رہا ہے۔ ”کل“ کا تشبیہ اور جمع نہیں ہوتا، اس کا اطلاق واحد اور جمع دونوں پر ہوتا ہے، مثلاً: کہا جاتا ہے زید و عمرو کل جاء یا کل جاء وا۔ یعنی تشبیہ کے ساتھ نہیں ہوتا، چنانچہ ”زید و عمرو کل جاء ا“ نہیں کہا جاتا۔ ”فَلَكَ“ کے معنی ہیں: سورج، چاند اور ستاروں کا مدار اور چلنے کی جگہ۔ (مفردات)

اور ﴿يُسَبِّحُونَ﴾ ”السبح“ سے ہے جس کے اصل معنی پانی یا ہوا میں تیز رفتاری سے گزر جانے کے ہیں، یعنی شمس و قمر میں سے ہر ایک اور باقی تمام سیارے اپنے اپنے دائروں میں بڑی تیزی کے ساتھ تیر رہے ہیں۔ اس سے معلوم ہوتا ہے کہ یہ سب سیارے اپنے اپنے مدار میں نہایت سبق رفتاری سے تیر رہے ہیں۔ اور ان کے تیرنے کی کیفیت ایسی ہے جیسے ہوا میں یا پانی وغیرہ سیال چیز میں کوئی شے تیر رہی ہوتی ہے۔ بلکہ بعض نے تو کہا ہے کہ آسمان کے نیچے ہوا کا مدار ہے جس میں یہ سیارے تیر رہے ہیں۔ اگر یہ حقیقت ہے تو یہ ﴿يُسَبِّحُونَ﴾ کے اصل معنی کے عین مطابق ہے۔

نیز یہ بھی معلوم ہوا کہ یہ سیارے آسمان کے اندر نہیں جیسا کہ بطلموس کا خیال تھا بلکہ آسمان کے نیچے اپنے اپنے مدار میں ہیں۔ سیارے جن کی تعداد کا سائنس کی تمام تر ترقی کے باوجود علم نہیں ہو سکا، ان تمام کا اپنے اپنے مدار میں تیرنے سے خلا کی وسعت کا اندازہ کیا جاسکتا ہے۔ اس حوالے سے شائقین ”تہذیب جدید کا چیلنج“، ”قرآن اور کائنات“ اور تفہیم القرآن (۲۶۱/۴) ملاحظہ فرمائیں۔

قرآن کا مقصد علم ہیئت کے حقائق بیان کرنا نہیں بلکہ یہ سمجھانا

لیکن جس ہستی نے یہ نظام بنایا ہے اس کے لیے اس میں تبدیلی کوئی امر محال نہیں۔ وہ جب چاہتا ہے کلمہ ﴿كُنْ﴾ کہتا ہے تو وہ ہو جاتا ہے: ﴿إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ [یس: ۸۲]



مرحبا میرج سنٹر

تمام برادر یوں کے خوب صورت اور خوب سیرت رشتوں کے لیے ہم سے رجوع فرمائیں، نیز دوسری شادی کی خواہش مند خواتین و حضرات بھی رابطہ کر سکتے ہیں۔

ابو وقاص حافظ عبدالمنان نعیمی

خطیب جامع مسجد بیت المکرم اہل حدیث، شہزاد پارک
رحمت کالونی، شیخوپورہ۔ فون: 0321-4569040



تعالیٰ کے لیے اس ترتیب میں تبدیلی محال اور مشکل نہیں۔ وہ جب چاہے اس میں تبدیلی پیدا کرنے پر قادر ہے جیسے مشرکین مکہ کے اس مطالبے پر کہ ہمیں اپنی صداقت کی نشانی دکھائی جائے تو رسول اللہ ﷺ کے اشارے سے چاند دو ٹکڑے ہو گیا تھا۔

(صحیح بخاری، أرقام الحديث: ۳۶۳۷، ۳۸۶۹ وغیرہ)
یا جیسے حضرت یوشع بن نون نے جہاد کے دوران جب کہ نماز عصر یا اس سے کم وقت غروب آفتاب میں تھا، فرمایا:

”أنت مأمورة وأنا مأمور اللهم احبسها علي شيئا.“

”اے سورج! تُو بھی حکم کا پابند ہے اور میں بھی حکم کا پابند ہوں، اے اللہ! اسے کچھ وقت کے لیے روک دے۔“

چنانچہ سورج ٹھہر گیا تا آنکہ اللہ تعالیٰ نے انھیں فتح عطا فرمائی۔

(صحیح مسلم، رقم الحديث: ۴۵۵۵)

اس لیے ان تکوینی امور میں کسی انسان کا تو کوئی عمل دخل نہیں

صدقہ جاریہ

دارالدعوة السلفية (لاہور) جیسے علمی و تحقیقی اور دینی ادارے میں جگہ کی تنگی کے باعث کارکنان کے لیے رہائشی سہولت کی خاطر چند کمرے تعمیر کرنے کی اشد ضرورت محسوس کی جا رہی ہے۔ مخیر احباب ایک ایک کمرے کے لیے یا کچھ احباب مل کر اگر تعمیر میں تعاون کرنا چاہیں تو یہ ایک صدقہ جاریہ ہے۔ جو احباب تعاون کرنا چاہیں جلد رابطہ فرمائیں۔ اس فنڈ میں جمع ہونے والی رقم صرف اسی مد میں استعمال ہوگی۔
إن شاء الله

تعاون کرتے وقت تعمیری فنڈ کا تذکرہ فرمادیں۔ جزاکم الله خيرا

مجلس عاملہ دارالدعوة السلفية، شیش محل روڈ، لاہور

کرنٹ اکاؤنٹ نمبر: 01-262-0335-2، الائیڈ بینک، بلال گنج براؤنج، لاہور

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسہیل: حافظ محمد اشرف سعید (نیوکول شالامار باغ۔ لاہور)

باب: شر الناس من يتقى شره

لوگوں میں بدترین وہ شخص ہے جس کے شر سے بچا جائے
۱۳۴۸. عن عروة بن الزبير أن عائشة أخبرته:
استأذن رجل على النبي ﷺ فقال: ((اأذنوا له
بئس أخو العشيرة)) فلما دخل ألان له الكلام،
فقلت: يا رسول الله، قلت الذي قلت ثم ألت
الكلام؟ قال: ((أي عائشة، إن شر الناس من
تركه الناس - أو ودعه الناس - اتقاء فحشه.))
”حضرت عروہ بن زبیر رضی اللہ عنہما سے روایت ہے حضرت عائشہ
رضی اللہ عنہا نے ان کو بیان کیا کہ ایک آدمی نے رسول اللہ ﷺ
سے اندر آنے کی اجازت مانگی آپ نے فرمایا: اسے اندر
آنے دو یہ اپنے قبیلہ کا برا آدمی ہے۔ جب وہ آپ کے
پاس آیا تو آپ نے اس سے نرم گفتگو فرمائی۔ میں نے عرض
کیا اللہ کے رسول ﷺ آپ نے اس آدمی کے متعلق جو
کچھ کہا لیکن آپ نے اس سے نرمی کے ساتھ گفتگو فرمائی۔
آپ ﷺ نے فرمایا: اے عائشہ رضی اللہ عنہا سب سے برا وہ آدمی
ہے جس کو لوگ اس کی بدکلامی کے شر کی وجہ سے چھوڑ دیں۔“

باب: الحياء

حیا کا بیان

۱۳۴۹. عن عمران بن حصين قال: قال النبي ﷺ:
((الحياء لا يأتي إلا بخير)) فقال بشير بن
كعب: مكتوب في الحكمة: إن من الحياء وقارا،
إن من الحياء سكينه، فقال له عمران: أحدثك

عن رسول الله وتحذثني عن صحيفتك؟!

”حضرت عمران بن حصین رضی اللہ عنہ سے روایت ہے کہ رسول اللہ
ﷺ نے ارشاد فرمایا: حیا نہیں لاتی مگر خیر۔ بشیر بن کعب
نے کہا حکمت میں لکھا ہوا ہے حیا سے وقار اور حیا سے
اطمینان ہوتا ہے۔ عمران نے فرمایا: میں تجھ سے رسول اللہ
ﷺ کی حدیث بیان کرتا ہوں اور تو مجھ سے اپنی کتاب
سے بیان کرتا ہے۔“

یعنی میں تو حضرت کی حدیث بیان کرتا ہوں اور تو مجھ سے اپنی
بات کرتا ہے۔ معلوم ہوا کہ حضرت کے مقابلہ میں کسی حکیم وغیرہ کی
بات گوا چھی ہو کچھ لائق التفات و سند لانے کے نہیں ہوتی ہے۔

۱۳۵۰. عن ابن عمر قال: إن الحياء والإيمان
قرنا جميعا، فإذا رفع أحدهما رفع الآخر.

”حضرت ابن عمر رضی اللہ عنہما فرماتے ہیں حیا اور ایمان ہم قرین یعنی
آپس میں لازم و ملزوم ہیں اگر ان میں سے ایک نہ ہو تو
دوسرا بھی نہیں ہوتا۔“

باب: الجفاء

جھٹیل یعنی بدکلامی سخت مزاجی

۱۳۵۱. عن أبي بكره، عن النبي ﷺ قال:
((الحياء من الإيمان، والإيمان في الجنة،
والبذاء من الجفاء، والجفاء في النار.))

حضرت ابوبکرہ رضی اللہ عنہ سے مرفوع روایت ہے رسول اللہ ﷺ
نے ارشاد فرمایا: ”حیا ایمان میں سے ہے اور ایمان والے
جنت میں ہوں گے اور بدکلامی سخت مزاجی سے ہے اور سخت

کی نشانی نہیں، طاقت و روہ آدمی ہے جو غصہ کے وقت اپنے آپ پر قابو رکھے۔“

۱۳۵۵۔ عن ابن عمر قال: ما من جرعة أعظم عند الله أجرا من جرعة غيظ كظمها عبد ابتغاء وجه الله .

”حضرت ابن عمر رضی اللہ عنہما کہتے ہیں نہیں ہے کوئی گھونٹ اللہ کے نزدیک زیادہ اجر و ثواب میں اس گھونٹ سے بڑھ کر جس کو غصہ کے وقت آدمی پی جائے اللہ تعالیٰ کی رضا کے لیے۔“

باب: ما يقول إذا غضب

غصہ کے وقت کیا کہنا چاہیے

۱۳۵۶۔ عن سليمان بن صرد قال: استب رجلان عند النبي ﷺ فجعل أحدهما يغضب ويحمر وجهه، فنظر إليه النبي ﷺ فقال: ((إني لأعلم كلمة لو قالها لذهب هذا عنه: أعوذ بالله من الشيطان الرجيم)) فقام رجل إلى ذاك الرجل فقال: تدري ما قال؟ قال: ((قل أعوذ بالله من الشيطان الرجيم))، فقال الرجل: أمجنونا تراني؟

”حضرت سلیمان بن صرد رضی اللہ عنہ سے روایت ہے کہ رسول اللہ ﷺ کے پاس دو آدمی آپس میں گالی گلوچ کرنے لگے اس قدر غصے میں آئے ان میں سے ایک آدمی کا چہرہ سرخ ہو گیا آپ ﷺ نے دیکھ کر فرمایا میں ایک ایسا کلمہ جانتا ہوں اگر یہ آدمی کہہ دے تو اس کا غصہ جاتا رہے۔ وہ کلمہ یہ ہے: أعوذ بالله من الشيطان الرجيم . چنانچہ ایک آدمی اٹھ کر اس کے پاس آیا اور کہا کیا تم جانتے ہو آپ ﷺ نے کیا فرمایا ہے؟ اس نے کہا تو أعوذ بالله من الشيطان الرجيم پڑھ لے۔ تو اس نے کہا کیا تو مجھے پاگل دیوانہ سمجھتا ہے۔“

مزاجی دوزخ میں لے جائے گی۔“

فائدہ: اہل علم کو عدم ایمان یا قلت ایمان کا تجربہ و امتحان وقت عدم حیا و شرم کے کثرت و قلت بہ خوبی حاصل ہو چکا ہے ص

شرمی شرمی کہ رفت ایماں شرمی

۱۳۵۲۔ عن علي قال: كان النبي ﷺ ضخم الرأس عظيم العينين، إذا مشى تكفأ كأنما يمشي في صعد، إذا التفت التفت جميعا .

”حضرت علی رضی اللہ عنہ بیان کرتے ہیں کہ رسول اللہ ﷺ کا سر مبارک بڑا تھا اور آنکھیں موٹی، چلتے تو آگے کی طرف جھک کر جیسے گھاٹی سے نیچے کو اتر رہے ہیں جب کسی کی طرف متوجہ ہوتے تو پوری طرح متوجہ ہوتے۔“

باب: إذا لم تستح فاصنع ما شئت

جب تو شرم نہ کرے تو جو چاہے کرے

۱۳۵۳۔ عن أبي مسعود، قال: قال النبي ﷺ: ((إن مما أدرك الناس من كلام النبوة الأولى إذا لم تستح فاصنع ما شئت .))

”حضرت ابن مسعود رضی اللہ عنہ سے مرفوع روایت ہے کہ رسول اللہ ﷺ نے ارشاد فرمایا: منجملہ اس کلام نبوت کے ابتدائی درجے کی بات جسے لوگ جانتے ہیں وہ یہ ہے جب تجھے حیا نہیں تو جو چاہے کرو۔“

بے حیا باش و ہرچہ خواہی کن
شرم بگذار و بادشاہی کن

باب: الغضب

غصہ کا بیان

۱۳۵۴۔ عن أبي هريرة، أن رسول الله ﷺ قال: ((ليس الشديد بالصرعة إنما الشديد الذي يملك نفسه عند الغضب .))

حضرت ابو ہریرہ رضی اللہ عنہ سے مرفوع روایت ہے کہ رسول اللہ ﷺ نے ارشاد فرمایا: ”کسی کو پچھاڑ دینا پہلوانی اور طاقت

جرعات

مولانا محمد عطاء اللہ حنیف بھوجیانی رحمہ اللہ

تمام عصری تعلیمی اداروں کی پیشانی ”طلب علم ہر مسلمان پر فرض ہے“ کی مشہور حدیث سے مزین ہوتی ہے۔ علماء کا کہنا ہے کہ فرض علم سے مراد اللہ تعالیٰ کے حقوق (عبادات و فرائض، حلال و حرام) اور بندوں کے حقوق (نبی ﷺ کا حق، صحابہ و اہل بیت رضوان اللہ علیہم اجمعین، ائمہ ﷺ، والدین، اساتذہ، اولاد، پڑوس اور ہر مسلمان کے حقوق) ہیں۔ جن کی تعلیم کا ان تعلیم گاہوں میں عموماً اہتمام نہیں ہوتا کہ یہ تعلیم گاہیں علم برائے معاش کی تعلیم گاہیں ہیں۔ درج ذیل ادارے میں مولانا نے غفلت، کوتاہی یا جس مرض کا تذکرہ فرمایا ہے وہ مرض اب کم و بیش تمام دینی مدارس میں اپنی حشر سامانیوں کے ساتھ وبا کی طرح پھیل چکا ہے۔ کوئی پس ماندہ ذہن اگر اس فتنے کی طرف نشان دہی کرتا ہے تو..... علم برائے معاش کا..... جدید نظریہ ”زمینی حقائق“ کے بیسیوں دلائل سے اگلے وقتوں کے ان لوگوں کو کچھاڑ کر رکھ دیتا ہے حالانکہ نتائج زمینی حقائق کی بادرصر پر نہیں بلکہ ایمان کی باد بھاری کی حقیقتوں پر مرتب ہوتے ہیں۔ والسی اللہ المشتکی (احمد شاکر)

دوسرے خواہ کچھ کہیں قوم کی کشتی کے ناخدا وہی ہیں۔ وذلك فضل الله يؤتيه من يشاء .

یہ امر موجب اطمینان ہے کہ فرداً فرداً اس کا احساس ہر مکتب فکر کے حساس اور دردمند علماء حضرات کو ہے۔ وہ ایک مدت سے اس کے اسباب کی ٹوہ میں لگے ہوئے ہیں، لیکن نزاکت حالات کا تقاضا ہے کہ بین الجماعتی طور پر غور کر کے کسی فیصلہ کن نتیجہ تک پہنچنے کی کوشش کی جائے مگر وہ فیصلہ نظری نہ ہو عملی ہو، اور چلک رکھنے کے باوجود کلیت کا حامل اور اصولاً ٹھوس ہو۔

بہت سے مفکرین کا خیال ہے کہ موجودہ قابلیت بحران کا سب سے بڑا سبب مدارس عربیہ کا مروجہ نصاب تعلیم ہے۔ حالانکہ ماضی قریب کے جید اہل علم جن پر برصغیر پاک و ہند کو بجا طور پر فخر ہے، ولی اللہی خاندان اور ان کے متوسلین، مولانا سید محمد نذیر حسین، مولانا نواب سید محمد صدیق حسن، مولانا محمد قاسم نانوتوی، مولانا محمود الحسن، مولانا محمد شمس الحق، مولانا عبدالجبار غزنوی، مولانا محمد حسین بٹالوی، مولانا سید محمد انور شاہ، مولانا مفتی کفایت اللہ، مولانا حافظ محمد صاحب لکھوی،

اس امر میں شک کرنے کی کوئی وجہ نہیں کہ اللہ سبحانہ و تعالیٰ ہمیشہ کی طرح اب بھی اپنے دین اور علوم دین کی حفاظت کا سامان پیدا کرے گا جیسا کہ اس نے اپنا ایک قانون کتاب حکیم میں بیان فرمایا ہے:

﴿وَإِنْ تَتَوَلَّوْا يَسْتَبْدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ﴾ [محمد: ۳۸]

اور جس کی مثالیں اسلام کی زریں تاریخ میں موجود ہیں۔ لیکن ہمارے ہاں کا دن بہ دن رو بہ ترقی علمی انحطاط جو تشویش ناک صورت اختیار کرتا جا رہا ہے اس طرف علمائے کرام، کشر اللہ سوادھم، کو اجتماعی توجہ اور اس سلسلے میں کوشش کی فوری ضرورت ہے۔ اسباب مرض کی تشخیص، اس کا علاج، پھر اس کو بروئے کار لانا علماء کا جماعتی فریضہ ہے۔ ان کو خوب سمجھ لینا چاہیے کہ علوم اسلامیہ: قرآن، حدیث، فقہ و تاریخ اسلامی، ادب و معانی وغیرہ کے تحفظ و بقا کی ذمہ داری ان ہی پر عائد ہوتی ہے کیونکہ علم دین انبیاء ﷺ کا ورثہ ہے، اور یہ مال میراث حق تعالیٰ نے صرف ان کو موہبت فرمایا ہے،

مولانا سید سلیمان صاحب ندوی، مولانا ثناء اللہ مرحوم وغیرہم رحمۃ اللہ علیہم سب بزرگ اسی نصاب کے فیض یافتہ تھے۔

ان حضرات کی خدمات علمی اور اسلامی اسے کون انکار کر سکتا ہے۔ اور کیا یہ واقعہ نہیں کہ اپنے اپنے درجے میں ان ہی کی مساعی، محنت، ایثار اور قربانیوں کا فیض ہے جو علومِ دینیہ کی تھوڑی بہت رونق نظر آرہی ہے۔

اس گزارش کے یہ معنی نہیں کہ نصابِ تعلیم میں حالات کے مطابق مناسب جزوی تبدیلیوں کی ضرورت نہیں بلکہ کہنا یہ ہے کہ موجودہ صورتِ حال کی کیا واحد وجہ یہی ہے؟ اس پر مزید ہمہ جہتی غور و فکر کی ضرورت ہے۔ کیا اس کے اسباب دوسرے نہیں ہو سکتے جو مادی بھی ہوں اور روحانی بھی، ظاہری بھی ہوں اور باطنی بھی!

ہم سمجھتے ہیں وہ ایسے نہیں کہ ”مزعومہ مصالح“ سے خالی الذہن ہو کر سوچا جائے تو وہ معلوم نہ ہو سکتے ہوں۔

آج کی صحبت میں ہمیں اربابِ فکر و نظر کی خدمت میں ایک ایسے اہم سبب کا ذکر کرنا ہے جس کی طرف موجودہ تحریکِ احیاء و تجدیدِ توحید و سنت کے بانی حضرت مولانا محمد اسماعیل شہید قدس اللہ روحہ نے اشارہ کیا ہے۔ مولانا ممدوح اپنے شیخِ طریقت حضرت سید احمد شہید رحمۃ اللہ علیہ کے ملفوظات ”صرایہ مستقیم“ میں لکھتے ہیں:

”باید دانست کہ در جوہر اولاد کرماء استعدادے کنوں بطریق میراث از آبا بے کرام ایشاں ودیعت مے نہند لیکن آں محض استعداد در بیچ یکے از امور معاشیہ و معاویہ کار آمدنی نیست آرے اگر ہماں استعداد بر روئے کار آید وہ سببِ تعلیم و تعلم و تشرع و تدین جلوہ گر شود البتہ مظہر امور عظیمہ و مصدر منافع جلیلہ خواہد شد و ایں استعدادات کنونہ را بہ مثابہ استعدادات ازلیہ کہ نصیبہ ہر شخص در ازل الّا زال استعدادے از استعدادات صالحہ یا فاسدہ گردیدہ باید فہمید اما بنائے مجازاة بر محض آں استعدادات نیست..... الخ“ (ص: ۶۶)

”واضح رہے کہ شرفاء کی اولاد میں اللہ تعالیٰ نے فطانت،

ذہانت اور شرافت کا ایک جوہر ودیعت کر رکھا ہے جو آباء و اجداد سے ان میں وراثتاً منتقل ہو کر آتا ہے۔ مگر صرف یہ فطری استعداد ہرگز ہرگز کارآمد نہیں جب تک کہ ان قابل جوہروں کی علومِ اسلامی کی تعلیم و تعلم اور تشرع و تدین کے ذریعے تربیت نہ کی جائے۔ بلاشبہ اس ذہین و فطین طبقے کی علمی و دینی تربیت سے بڑے مفید نتائج ظاہر ہو سکتے ہیں۔“

اس ارشاد کی روشنی میں عربی کی پچھلی پون صدی کی تعلیمی رفتار اور معیارِ قابلیت کی بتدریج پستی کا جائزہ لیا جائے تو معلوم ہوگا کہ مومنانہ فراست کا مذکورہ بالا تجزیہ کس قدر درست ہے۔

انگریزوں کے آنے کے بعد مسلمانوں کے ذہین طبقے نے عربی کی بجائے انگریزی کا رخ کر لیا اور اسلامی نظامِ تعلیم کی بجائے ان کا میلان ایسے تعلیمی نظام کی طرف ہو گیا جس کا مقصد اور کچھ بھی ہو ”علم“ ہرگز نہیں تھا۔ مذہب اور اخلاقی اقدار اس کے دائرہ کار ہی سے خارج تھے۔ تاہم ”کرماء“ کی اکثریت اور اکثر علمی خاندانوں نے اپنے نونہالوں کو جنھیں ورثہ میں ”اعلیٰ استعداد کا جوہر“ ودیعت ہوا تھا۔ دہلی (مرحوم)، دیوبند، لکھنؤ، امرت سر (مرحوم)، حجاز، مصر کے عربی دارالعلوم اور تفسیر و حدیث کے مدارس کی بجائے علی گڑھ، لندن، کیمبرج اور امریکا بھیجنا شروع کر دیا۔ انتہا یہ کہ یہ وہاں بعض ان علمائے عربیت کے گھروں میں بھی گھس آئی جنھوں نے عربی ہی کی بہ دولت قوم میں عزت پائی۔ شہرت و حیثیت کے مالک ہوئے، انھوں نے بھی اپنی اولاد کو کالج ہی کی طرف دھکیل دیا تاکہ وہ ”استعدادی جوہر“ سے کام لے کر بہترین ”دفتری“ بن سکیں۔ اور اس طرح اپنے عمل سے عوام کو بھی عربی پر انگریزی کی ترجیح کا تاثر دیا، اس پر مستزاد یہ کہ کالج کی ”تعلیم“ میں تنوعات مادیہ کا حصول اور خوش حال زندگی بسر کرنے کا مستقبل نظر آ رہا تھا۔ اب یہ سیلاب ہے کہ تھمتا نظر ہی نہیں آتا۔

سوال پیدا ہوتا ہے کہ ایسا کیوں ہوا کہ علماء تک اس رو میں بہہ گئے؟ اکثر ذہین و طباع حضرات اس کا جواب یہ دیتے ہیں کہ عربی

دینی علوم کے مزاج سے مناسبت رکھتی ہو۔ دو کشتیوں میں پاؤں رکھ کر ساحل مراد سے ہم کنار ہونے کی توقع خام خیالی سے زیادہ اس کی حیثیت نہیں۔ علاوہ ازیں عربی تعلیم و تعلم کی عمر تیرہ سو سال سے زیادہ ہے، کیا اس کا دامن جذب و انجذاب کے نسخوں سے خالی ہے کہ ہم مصنوعی طریقہ تلاش کرتے پھریں اور تجربوں میں حیران و پریشان ہو کر وقت و مال کا ضیاع کریں۔

خیر وجوہ کچھ بھی ہوں، انگریز کے درآ مد کردہ تعلیمی نظام کی طرف لپکنے کا نتیجہ کیا نکلا، یہی کہ اس میں ”تشرع و تدین“ کے فقدان کے باعث ہماری قوم کے جواہر پاروں میں جو ”استعدادات مکنونہ“ موجود تھیں وہ دینی شکل میں ”جلوہ گر“ نہ ہو سکیں، اور قوم بہ قول شاہ صاحب رحمہ اللہ ”منافع جلیلہ“ سے محروم ہو گئی۔ اب لائق خطیبوں کا قحط ہے۔ قابل مدرسین کا کال ہے۔ اچھے مصنف ملنے نہیں اور محققین علوم قرآن و حدیث تو عقفا ہوتے جا رہے ہیں۔ بس چند چراغ ہیں جو ٹٹما رہے ہیں.....!

ہم سمجھتے ہیں اس صورت حال کے پیدا ہونے میں حضرت شاہ صاحب رحمہ اللہ کے بیان فرمودہ سبب کو بڑا دخل ہے۔ اس کو موضوع بنا کر غور و فکر فرمایا جائے اور ایسے ذرائع کو بروئے کار لایا جائے کہ ملک کے ذہین افراد اور علمی خاندان، دین کا علم عربی کے ذریعے بہ حیثیت دینی علم کے حاصل کرنا شروع کر دیں پھر دیکھیے گا یہ طریق کیسا مشہر برکات ہوتا ہے جیسا کہ ہمارا شاندار ماضی اس پر شاہد عدل ہے۔ واللہ ولی التوفیق۔

علامہ محمد بن اسماعیل امیر ایمانی صاحب سبل السلام شرح بلوغ المرام (۱۱۸۲ھ) کے ایک جلیل القدر شاگرد نے ساٹھ برس کی عمر میں قضا کا عہدہ قبول کر لیا۔ اس پر علامہ ممدوح نے ان کو طویل قصیدے کی صورت میں ایک خط لکھا جس کے چند شعر حسب ذیل ہیں:

ذبحت نفسك لكن لا بسكين
كما روينا عن طه ويسين

کے مروجہ نظام تعلیم میں جاذبیت اور کشش نہیں اس میں معاشی مسئلے کا حل نہیں، پھر اس مفروضے پر کبھی مشرقی علوم کے کالجی امتحانات تجویز کیے گئے جس سے مقصدیت کو شدید نقصان پہنچا اور کبھی یہ سوچا گیا کہ کیوں نہ عربی تعلیم کے محمل میں انگریزی اور کالجی طریقہ ”تعلیم“ کے ٹاٹ کا پیوند لگا دیا جائے تاکہ عربی مدارس میں جاذبیت پیدا ہو سکے۔ مگر ہمیں اپنے تصور فہم کا اعتراف کرتے ہوئے اس میں تامل ہے ہمارے نزدیک یہ دو زبانوں کا مسئلہ نہیں کہ تطبیق کے کسی بقراطی نسخے سے مرض کا علاج ہو سکے بلکہ مسئلہ دو مختلف المزاج والالوازم تعلیمی نظاموں کا ہے۔ جن کے درمیان اتنا بعد مسافت ہے کہ اسے پاٹنا آسان نہیں۔ اگر ایک کا مقصد اصلی حکومت کی گاڑی چلانا، دفتری کاموں میں مہارت اور مادیات سے تعلق پیدا کرنا اور پیٹ کو مقصود زیست بنانا ہے تو دوسرے کا نصب العین حق تعالیٰ کی رضا جوئی کے اسباب کا حصول، اعلیٰ اخلاقی اقدار کی نشوونما، قناعت کی زندگی اور اعتماد علی اللہ کی نعمت سے سرفرازی ہے۔ ایک ”تعلیم“ سے رسول اللہ ﷺ اور آپ کی تعلیمات مقدسہ سے دوری پیدا ہوتی ہے تو دوسری سے آنحضرت ﷺ کی محبت دلوں میں جاگزیں ہوتی ہے۔ اتباع سنت کا جذبہ ابھرتا ہے۔ ایک سے اپنے قابل فخر اسلاف سے رشتہ جڑتا ہے دوسری سے حال و مستقبل کا فکر ذہن پر ایسا مستولی ہوتا ہے کہ اپنے تابناک ماضی سے نفرت ہونی شروع ہو جاتی ہے۔ ظاہر ہے کہ ایک مسلمان کے نقطہ نظر سے اسلامی تعلیم کے یہ مقاصد بہت بلند ہیں، کما قال اللہ تعالیٰ:

﴿يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ

دَرَجَاتٍ﴾ [المجادلة: ۱۱]

اس کے مقابلے میں ”جدیدیت“ کا طریقہ پست اور سفلی ہے، کما قال اللہ تعالیٰ:

﴿فَأَعْرِضْ عَنْ مَنْ تَوَلَّىٰ عَنْ ذِكْرِنَا وَلَمْ يُرِدْ إِلَّا الْحَيَاةَ

الدُّنْيَا ۚ ذَٰلِكَ مَبْلَغُهُمْ مِنَ الْعِلْمِ﴾ [النجم: ۲۹، ۳۰]

ہمارے نزدیک جاذبیت ایسی پیدا کرنے کی کوشش کرنی چاہیے جو

سل الہدی والغنی ممن خزائنه
سبحانه بین حرف الکاف والنون

(ظفر اللاضی فیما یجب فی القضاء علی القاضی)
”تم نے قاضی بن کر چھری کے بغیر اپنے آپ کو ذبح کر لیا۔
(حدیث نبوی کی طرف تلخ ہے) ساٹھ برس کی عمر میں یہ تم
نے کیا کیا ہے ہم تو تمہیں دین و تقویٰ سے متصف سمجھتے تھے
اگر تم فقر و فاقہ سے مجبور ہو گئے تھے تو صبر سے کام لینا چاہیے
تھا جس کا حکم قرآن کی متعدد آیات میں ہے، کیا تمہیں نہیں
معلوم کہ سرور کائنات ﷺ نے بھوک کی وجہ سے پیٹ پر
پتھر باندھ لیے تھے حالانکہ آپ چاہتے تو خزانوں کے ڈھیر
لگ جاتے۔ پھر اچھا یہ تو بتاؤ تمہارے سامنے یہ تاریخیں
پڑی ہیں کیا کبھی ایسا حادثہ وقوع میں آیا کہ کوئی عالم دین
بھوک سے مر گیا ہو؟ ہدایت اور غنا اسی سے طلب کرو جس
کے کلمہ کن کے تحت خزانے ہیں۔“

ذبحت نفسك والستون قد وفدت
عليك في العمر ماذا بعد ستين
ذبحت نفسك يا لهفي عليك لقد
كننا نعدك للتقوى والدين
وان تقل اكرهونا كان ذا كذبا
فنحن نعرف احوال السلاطين
وان تقل حاجة مست ومسكتة
فاين صبرك من حين الى حين
والله وصي به في الذكر في سور
كم في الحواميم منه والطواسين
قد شد خير الوري في بطنه حجرا
ولو اراد أتاه كل مخزون
مامات والله جرعاً عالم ابداء
سل التواريخ عنه والدوا دين

بیاد
مولانا حافظ محمد شاہ پڑھیمالوی
مولانا حافظ محمد شاہ پڑھیمالوی
مولانا حافظ محمد شاہ پڑھیمالوی

اعلان داخلہ

**دینی و دنیوی
تعلیم کا حسین
امتزاج**

دارالعلوم محدث پڑھیمالوی

طیبہ ثاقون ہائی پاس روڈ تانہ لیا توالہ فیصل آباد میں

15 شعبان سے آخر شوال تک داخلہ جاری رہے گا

**ماہرین تعلیم اور
معززین علاقہ
کی زیرنگرانی**

خصوصیات

- بہ اسلامی، عاقلانی اور فرقہ وارانہ تعصب سے پاک
- پاکستان میں پہلی اور بڑی اسلامی تنظیموں کا مرکز
- قابل علاقائی اور قومی سطح پر مساجد کا کام
- عالمی سطح پر اسلامی شعائر کا خصوصی اہتمام
- مکمل اور مکمل طور پر تعلیم اور دینی امور پر مشتمل ادارہ
- ادارہ کی مجلس اور پرنسپل کی مجلس
- پرنسپل اور مجلس، اسلامی ورزش اور تفریحی شعبہ
- کی سہولیات کے ساتھ ساتھ

غیر کہیں تعلیم القرآن و علیہ

خصوصیت 6 سالہ کورس صرف 3 سال میں

اپنے ہونے والے بچوں کو اس سہولت سے مستفید فرما
کہ ان کا مستقبل روشن کریں
رہنمائے الہیہ کی پابندی کے ساتھ ساتھ ان کو
اپنی ٹیکہ دہان اور تعاون کیلئے پورے
جامعہ کے ساتھ تعاون کیلئے احباب کا کوئی نمبر نوٹ فرمائیں
ٹیکہ کا کوئی U.B.L. برانچ کا نام لیا تو الہ
نام محمد الحسن 010-11641-5

شرائط داخلہ

- بچہ کا فرقہ وارانہ نہ ہو
- بچہ کا نام از کم پانچ ہونی چاہیے
- اسلامی شعائر اور ادارہ کے نظم و ضبط کا پابند ہو
- بچہ کا تعلیم کے ساتھ ساتھ مساجد کا کام ضروری ہے
- لوٹ، داخلہ شدہ و دشمنوں کے اور امور کوئی چیز
- بچہ کا نام ان شاء اللہ
- بچہ کو درجہ و منزلہ ہونے کیلئے شعبہ کے دران کا بھی
- داخلہ کیلئے ضروری ہے اور اس کے بعد وہی رہا ہوگا

البدایہ الی الخیرہ

شاہد القراءۃ والحدیث

صاحبزادہ قاری محمد وحسن پڑھیمالوی

0300-7692689

علیہ اشتہار و اشاعت جیولر ذوالہرہ چوک اکاڑہ

توحید اور اس کی عظمت

میاں محمد جمیل: کنوینٹر تحریک دعوتِ توحید، پاکستان

توحید کے معانی اور اس کا مفہوم:

توحید کا لفظ ”أحد“ سے بنا ہے۔ قرآن مجید اور حدیث شریف میں ”أَحَد“ اور ”وَاحِد“ دونوں طرح استعمال ہوا ہے:

﴿قُلْ هُوَ اللَّهُ أَحَدٌ﴾ [إخلاص: ۱]

”کہہ دیجیے: وہ ”اللہ“ ایک ہے۔“

﴿إِلَهُكُمْ إِلَهُ وَاحِدٌ﴾ [البقرة: ۱۶۳]

”تمہارا اللہ ایک ہی اللہ ہے۔“

نبی محترم ﷺ نے اپنی دعا میں اسے یوں استعمال فرمایا:

((اللهم إني أسألك بأني أشهد أنك أنت الله لا إله إلا أنت الأحد الصمد لم يلد ولم يولد ولم يكن له كفوا أحد.)) (ترمذی)

”اے الہی! میں گواہی دیتا ہوں کہ تیرے سوا کوئی عبادت کے لائق اور مستحق نہیں۔ تُو اکیلا اور بے نیاز ہے۔ نہ تجھے کسی نے جنم دیا اور نہ ہی تُو نے کسی کو جنم دیا ہے اور تیرا کوئی ہمسر نہیں۔ میں تیری ذات اور صفات کے واسطے سے تجھ سے التجا کرتا ہوں۔“

”جس طرح توحید کا معنی بڑا آسان ہے اسی طرح اس کا مفہوم بھی بڑا سیدھا سادا ہے کہ ”اللہ“ کو اس کی ذات اور صفات میں کیسا سمجھتے ہوئے بلا شرکتِ غیرے اس کی عبادت کرنا۔ اسی کا نام توحیدِ خالص ہے اور یہی دنیوی مسائل کا حل اور آخرت میں کامیابی کی ضمانت ہے۔

توحید کی اقسام

توحید ربوبیت اور توحید اسماء و صفات:

توحیدِ ربوبیت کو توحیدِ ذات بھی کہا جاتا ہے، یعنی اللہ تعالیٰ اپنی

ذات میں تنہا ہے۔ اس کی ذات کے بارے میں دل کے یقین کے ساتھ اقرار اور اظہار کرنا کہ وہ اکیلا ہی زمین و آسمانوں اور ہر چیز کا خالق، مالک، رازق اور بادشاہ ہے۔ اس کے سوا کوئی اس کائنات کا خالق مالک، رازق اور حقیقی بادشاہ نہیں۔ اللہ تعالیٰ نے کسی زندہ یا مردہ، جن اور فرشتے کو اپنی خدائی میں شریک نہیں کیا اور نہ ہی اس نے اپنی خدائی میں کسی کو ذرہ بھر اختیار دیا ہے۔ اس کو توحیدِ ربوبیت کہا جاتا ہے۔ اسے سمجھنے کے لیے چند آیات ملاحظہ فرمائیں:

﴿اللَّهُ خَالِقُ كُلِّ شَيْءٍ وَهُوَ عَلَىٰ كُلِّ شَيْءٍ وَكِيلٌ﴾ [الزمر: ۶۲]

”اللہ ہر چیز کا خالق ہے اور وہی ہر چیز پر نگہبان ہے۔“

﴿يَا أَيُّهَا النَّاسُ ضَرْبٌ مِّثْلُ مَا تَدْعُونَ مِنَ دُونِ اللَّهِ لَنْ يَخْلُقُوا ذُبَابًا وَلَا يُجْتَمِعُوا لَهُ وَلَا يُسَلِّمُهُمُ الذُّبَابُ شَيْئًا وَلَا يَسْتَنْقِذُوهُ مِنْهُ ضَعُفَ الطَّالِبُ وَالْمَطْلُوبُ﴾ [الأنبياء: ۷۳]

”لوگو! ایک مثال بیان کی جاتی ہے، اسے غور سے سنو! اللہ کو چھوڑ کر جن کو تم پکارتے ہو وہ سب مل کر ایک مکھی پیدا نہیں کر سکتے۔ اگر مکھی ان سے کوئی چیز چھین کر لے جائے تو وہ اس سے واپس نہیں لے سکتے۔ کمزور ہیں مدد چاہنے والے اور جن سے مدد مانگی جاتی ہے وہ بھی۔“

﴿يُولِجُ اللَّيْلَ فِي النَّهَارِ وَيُولِجُ النَّهَارَ فِي اللَّيْلِ وَسَخَّرَ الشَّمْسَ وَالْقَمَرَ كُلٌّ يَجْرِي لِأَجَلٍ مُّسَمًّى ذَلِكُمُ اللَّهُ رَبُّكُمْ لَهُ الْمُلْكُ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ﴾ [فاطر: ۱۳]

قرآن مجید کے ارشادات پر غور کیا جائے تو یہ حقیقت کھل کر سامنے آتی ہے کہ توحید ربوبیت اور توحید اسماء و صفات کے جتنے بھی دلائل ہیں وہ توحید الوہیت کے اثبات کے لیے ہیں۔

اس کی تائید میں سورۃ النمل کی آیات ۶۱ تا ۶۴ کا ترجمہ ملاحظہ فرمائیں:

”اور وہ کون ہے جس نے زمین کو جائے قرار بنایا اور اس

میں دریا چلائے اور اس میں پہاڑوں کی میخیں گاڑ دیں اور

دو دریاؤں کے درمیان پردہ حائل کر دیا، کیا اللہ کے ساتھ

کوئی اور الہ ہے؟ ان میں سے اکثر لوگ نہیں جانتے۔ کون

ہے جو مجبور کی دعا سنتا ہے جب وہ اسے پکارتا ہے اور کون

مجبور کی تکلیف دور کرتا ہے؟ اور کون ہے جو تمہیں زمین کا

خليفة بناتا ہے؟ کیا اللہ کے ساتھ کوئی اور الہ ہے بہت

تھوڑے لوگ نصیحت حاصل کرتے ہیں۔ اور کون ہے جو خشکی

اور سمندر کی تاریکیوں میں تمہیں راستہ دکھاتا ہے اور کون

بارش سے پہلے خوش خبری دینے کے لیے ہوائیں چلاتا ہے؟

کیا اللہ کے ساتھ کوئی دوسرا الہ ہے؟ اس کے باوجود مشرک

اللہ بلند وبالا کے ساتھ دوسروں کو شریک بناتے ہیں۔ اور وہ

کون ہے جس نے مخلوق کی ابتدا کی اور پھر اسے لوٹائے گا

اور کون تمہیں آسمان اور زمین سے رزق دیتا ہے؟ کیا اللہ

کے ساتھ کوئی اور الہ ہے؟ فرما دیں کہ اپنے شریکوں کو بلاؤ

اگر تم سچے ہو۔“

توحید کی اہمیت

توحید کی اہمیت جاننے کے لیے لازم ہے کہ ہم ان حالات کا

مطالعہ کریں جن حالات میں انبیائے کرام کو مبعوث کیا گیا تھا۔ قرآن

مجید ہمارے سامنے یہ حقیقت کھول کر بیان کرتا ہے کہ ہر نبی کی بعثت

سے پہلے اس کی قوم گمراہی کے آخری درجے پر پہنچ چکی تھی۔ ہر قوم کی

بد قسمتی کی انتہا یہ تھی کہ اس کے سیاسی اور مذہبی راہنما اپنی قوم کے دینی

اور دنیاوی مسائل حل کرنے میں بالکلیہ ناکام ہو چکے تھے۔ ان

حالات میں رسول کی بعثت عمل میں لائی جاتی اور جس شخصیت کو بھی

”وہ دن میں رات اور رات میں دن داخل کرتا ہے، چاند

اور سورج کو اُسی نے مسخر کر رکھا ہے، ہر کوئی وقت مقرر کے

لیے چلا جا رہا ہے، وہی اللہ تمہارا رب ہے، بادشاہی اُسی کی

ہے، اس کے سوا جن کو تم پکارتے ہو وہ کھجور کی کھٹلی کے

پردے کے بھی مالک نہیں ہیں۔“

﴿قُلْ مَنْ يَرْزُقُكُمْ مِنَ السَّمَاءِ وَ الْأَرْضِ أَمَّنْ

يَمْلِكُ السَّعْيَ وَالْأَبْصَارَ وَمَنْ يُخْرِجُ الْحَيَّ مِنَ الْمَمِيتِ وَ

يُخْرِجُ الْمَمِيتَ مِنَ الْحَيِّ وَمَنْ يُدْبِرُ الْأَمْرَ فَسَيَقُولُونَ

اللَّهُ فَقُلْ أَفَلَا تَتَّقُونَ﴾ [یونس: ۳۱]

”فرما دیں: کون ہے جو تمہیں آسمان اور زمین سے رزق دیتا

ہے! کون ہے جو کانوں اور آنکھوں کا مالک ہے! اور کون زندہ

کو مردہ سے نکالتا اور مردہ کو زندہ سے نکالتا ہے! اور کون ہے جو

ہر کام کی تدبیر کرتا ہے! تو وہ کہیں گے: اللہ تعالیٰ۔ تو فرما دیں:

پھر کیا تم اس کے ساتھ شرک کرنے سے ڈرتے نہیں؟“

﴿فَسُبْحَنَ الَّذِي بِيَدِهِ مَلَكُوتُ كُلِّ شَيْءٍ وَ إِلَيْهِ

تَرْجِعُونَ﴾ [یس: ۸۳]

”پاک ہے وہ ذات جس کے ہاتھ میں ہر چیز کا مکمل اقتدار

ہے اور اسی کی طرف تم پلٹ کر جانے والے ہو۔“

جب خالق، مالک، رازق اور حقیقی بادشاہ اللہ تعالیٰ کو مان لیا تو پھر

اس کا فرمان بھی ماننا چاہیے۔ اس کا فرمان ہے کہ مجھے ان ناموں اور

صفات کے ساتھ پکارا جائے جن کے ساتھ تمہیں پکارنے کا حکم دیا گیا

ہے کیوں کہ اس کی ذاتِ عالی کو یہی نام اور صفات زیبائیں:

﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا﴾ [الأعراف: ۱۸۰]

”اور سب سے اچھے نام اللہ ہی کے ہیں بس اسے انہی

ناموں کے ساتھ پکارا جائے۔“

توحید الوہیت:

اللہ کا معنی ہے ایسی ذات جس سے والہانہ محبت کرتے ہوئے

عاجز انداز میں اس کی عبادت کی جائے۔

هُوَ يُحْيِي وَيُمِيتُ فَأَمِنُوا بِاللَّهِ وَرَسُولِهِ ﴿۱۵۸﴾ [الاعراف: ۱۵۸]
 ”اے نبی! فرمادیں اے لوگو! بے شک میں تم سب کی طرف اللہ کا رسول بنایا گیا ہوں وہ اللہ جس کے لیے آسمانوں اور زمین کی بادشاہی ہے، اس کے سوا کوئی حقیقی معبود نہیں، وہی زندہ کرتا اور مارتا ہے، پس اللہ اور اس کے نبی پر ایمان لاؤ۔“
 ﴿.....﴾ كَتَبْنَا آئِزْلَنَّهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ بِإِذْنِ رَبِّهِمْ إِلَى صِرَاطِ الْعَزِيزِ الْحَمِيدِ ﴿۱۵۹﴾ [ابراہیم: ۱۵۹]

”یہ کتاب ہے جسے ہم نے آپ کی طرف نازل کیا ہے تاکہ آپ لوگوں کو ان کے رب کے حکم سے اندھیروں سے نکال کر روشنی کی طرف لائیں اور اس کے راستے کی طرف بلائیں جو غالب اور بڑا لائق تعریف ہے۔“
 دعوت کا شدید رد عمل:

اگر اللہ کے نبی چاہتے تو کسی ایک ہنگامی مسئلے پر لوگوں کو جمع کر سکتے تھے اور یہ آسان طریقہ اور راستہ ہوتا مگر آپ ﷺ نے اپنی دعوت کا آغاز اسی نکتے سے کیا جس نکتے سے پہلے انبیائے کرام علیہم السلام نے دعوت کا آغاز کیا تھا کیوں کہ یہی فطری اور اصل طریقہ تھا اور ہے۔ یہی وہ نسخہ کیمیا ہے جس سے تڑپتی ہوئی انسانیت سکون پاتی ہے اور ہر کوئی اپنے فرائض کی ادائیگی پر لگ جانے کی وجہ سے اپنے حقوق پاتا ہے، اس لیے آپ ﷺ نے اپنی دعوت کا آغاز اللہ کا خوف اختیار کرنے اور ”قولوا: لا إله إلا الله“ سے کیا اور یہی آپ کو حکم ہوا:

﴿يَا أَيُّهَا الْمَدْيَنِيُّ قُمْ فَأَنْذِرْهُ وَرَبَّكَ فَكَبِّرْ﴾

[المذثر: ۱-۳]

”اے کپڑا اوڑھ کر لیٹنے والے! اٹھو اور خبردار کرو اور اپنے رب کی بڑائی کا اعلان کرو۔“
 ﴿.....﴾ عَنْ ابْنِ عَبَّاسٍ رَضِيَ اللَّهُ عَنْهُمَا قَالَ: لَمَّا نَزَلَتْ: ﴿وَأَنْذِرْ عَشِيرَتَكَ الْأَقْرَبِينَ﴾ خَرَجَ النَّبِيُّ ﷺ

اللہ تعالیٰ نے اپنا رسول بنایا وہ ظاہری اور جوہری اعتبار سے اپنے دور کی منفرد اور ممتاز شخصیت ہوا کرتا تھا۔ اس دور میں بے شمار ہنگامی مسائل موجود ہوتے تھے۔ مگر کسی نبی نے اپنی دعوت کا آغاز وقتی اور ہنگامی مسائل سے نہیں کیا۔ ہر نبی نے مسائل کا حل عقیدہ توحید کی درستگی کو قرار دیا۔ بعید ترین ماضی کی بجائے نبی کریم ﷺ کی بعثت کے حالات پر غور فرمائیں۔ آپ ﷺ کی بعثت کے وقت دنیا کے لوگ بالخصوص عرب اخلاقی، سماجی معاشی اور سیاسی مسائل میں اس طرح گھرے ہوئے تھے کہ ہر مسئلہ اپنی انتہا کو پہنچا ہوا تھا۔

عورتوں کو پاؤں کی جوتی تصور کیا جاتا تھا یہاں تک کہ غیرت کے نام پر بچپوں کو زندہ درگور کر دیا جاتا۔ غلاموں پر ظلم کی انتہا یہ تھی کہ گویا وہ جانور ہیں اور اس بنا پر انھیں انسانیت کے دائرے سے خارج کر دیا گیا۔ امن و امان کی صورت حال اس قدر ناگفتہ بہ ہو چکی تھی کہ قافلوں کے قافلے لوٹ لیے جاتے۔ غربت کا عالم یہ تھا کہ عربوں کی اکثریت دو وقت کی روٹی کی تلاش میں سرگرداں رہتی تھی۔ لوگ مسائل کے بھنور میں اس طرح پھنس چکے تھے کہ اس سے نکلنے کی کوئی راہ دکھائی نہیں دیتی تھی:

﴿.....﴾ ظُلُمَاتٌ بَعْضُهَا فَوْقَ بَعْضٍ إِذَا أَخْرَجَ يَدَهُ لَمْ يَكْدِ يَرَاهَا وَمَنْ لَّمْ يَجْعَلِ اللَّهُ لَهُ نُورًا فَمَا لَهُ مِنْ نُّورٍ ﴿۴۰﴾ [النور: ۴۰]

”اندھیروں پر اندھیرے چھائے ہوئے۔ وہ اپنا ہاتھ نکالے تو اسے دیکھ نہ پائے جسے اللہ روشنی عطا نہ کرے اس کے لیے روشنی کہاں ہوگی؟“

﴿.....﴾ وَإِنْ كَانُوا مِنْ قَبْلُ لَفِي ضَلَالٍ مُبِينٍ ﴿۴۱﴾

[الجمعه: ۲]

”اگرچہ اس سے پہلے وہ صریح گمراہی میں تھے۔“
 ان حالات میں آپ ﷺ سے اعلان کروایا گیا:
 ﴿.....﴾ قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ لَا إِلَهَ إِلَّا

کیا تُو نے ہمیں اسی لیے جمع کیا تھا؟ اس پر یہ سورت نازل ہوئی: ”ابولہب کے دونوں ہاتھ ٹوٹ جائیں اور وہ تباہ و برباد ہو جائے..... رَح“

﴿وَعَجِبُوا أَنْ جَاءَهُمْ مُنْذِرٌ مِنْهُمْ وَقَالَ الْكُفْرُونَ هَذَا سَاحِرٌ كَذَّابٌ ۝ أَجَعَلَ الْآلِهَةَ إِلَهًا وَاحِدًا إِنَّ هَذَا لَشَيْءٌ عَجَابٌ ۝ وَأَنْطَلَقَ الْمَلَأُ مِنْهُمْ أَنْ امْشُوا وَاصْبِرُوا عَلَى آلِهَتِكُمْ إِنَّ هَذَا لَشَيْءٌ يُرَادُ ۝ مَا سَمِعْنَا بِهَذَا فِي الْمِلَّةِ الْآخِرَةِ إِنْ هَذَا إِلَّا اخْتِلَاقٌ ۝ أَوْ نَزِلَ عَلَيْهِ الذِّكْرُ مِنْ بَيْنِنَا﴾ [ص: ۷-۴]

”ان لوگوں کو اس بات پر تعجب ہوا کہ انھی میں سے ایک ڈرانے والا آگیا ہے، کافر کہنے لگے کہ یہ ساحر ہے اور بڑا جھوٹا ہے۔ کیا اس نے تمام معبودوں کی جگہ بس ایک ہی معبود بنالیا ہے، یہ تو بڑی عجیب بات ہے۔ قوم کے سردار یہ کہتے ہوئے اُٹھ کھڑے ہوئے کہ لوگوں کو سمجھاؤ کہ اپنے معبودوں پر قائم رہو، یہ بات تو کسی خاص مقصد کے لیے کہی جا رہی ہے۔ یہ بات ہم نے پہلے زمانے میں کسی سے نہیں سنی، یہ تو ایک بناوٹی بات ہے۔ کیا ہمارے درمیان بس یہی ایک شخص رہ گیا تھا جس پر اللہ کا ذکر نازل کیا گیا ہے۔“

﴿وَإِنْ يَكْفُرُوا بِالَّذِينَ كَفَرُوا لَيُزْلِقُونَكَ بِأَبْصَارِهِمْ لَمَّا سَمِعُوا الذِّكْرَ وَيَقُولُونَ إِنَّهُ لَمَجْنُونٌ﴾

[القلم: ۵۱]

”جب یہ کافر لوگ نصیحت سنتے ہیں تو تمہیں ایسی نظروں سے دیکھتے ہیں کہ گویا تمہارے قدم اُکھاڑ دیں گے اور کہتے ہیں کہ یہ تو دیوانہ ہے۔“

﴿وَأَنَّهُ لَمَّا قَامَ عَبْدُ اللَّهِ يَدْعُوهُ كَادُوا يَكُونُونَ عَلَيْهِ لِبَدًا﴾ [الحج: ۱۹]

”اور یہ کہ جب اللہ کا بندہ اس کو پکارنے کے لیے کھڑا ہوا تو لوگ اس پر ٹوٹ پڑنے کے لیے تیار ہو گئے۔“

حتیٰ صعد الصفا فجعل ينادي: ((يا بني فھر! يا بني عدي!)) لبطون قريش حتى اجتمعوا فجعل الرجل إذا لم يستطع أن يخرج أرسل رسولاً لينظر ما هو فجاء أبو لهب وقريش فقال: ((أرأيتم إن أخبرتكم أن خيلاً تخرج من سفح هذا الجبل)) وفي رواية ((أن خيلاً تخرج بالوادي تريد أن تغير عليكم، أكنتم مصدقي؟)) قالوا: نعم، ما جربنا عليك إلا صدقا. قال: ((فإني نذير لكم بين يدي عذاب شديد.)) قال أبو لهب: تباً لك، ألهذا جمعتنا، فنزلت: ﴿تَبَّتْ يَدَا أَبِي لَهَبٍ وَتَبَّ﴾

(صحیح بخاری)

”عبداللہ بن عباس رضی اللہ عنہما بیان کرتے ہیں کہ جب یہ آیت نازل ہوئی: ﴿وَأَنْذِرْ عَشِيرَتَكَ الْأَقْرَبِينَ﴾ ”آپ اپنے قریبی رشتہ داروں کو ڈرائیں۔“ تو نبی ﷺ نکلے اور صفا پہاڑی پر جلوہ افروز ہوئے۔ آپ ﷺ نے آواز پر آواز دی: ”اے بنو فھر! اے بنو عدی!“ اسی طرح آپ ﷺ نے قریش کے تمام قبائل کو پکارا یہاں تک کہ وہ آپ ﷺ کے ہاں جمع ہو گئے۔ جو شخص نہ آسکا تو اس نے معاملہ معلوم کرنے کے لیے اپنا نمائندہ بھیج دیا۔ ابولہب اور قریش کے لوگ بھی آئے۔ آپ ﷺ نے فرمایا: ”مجھے بتاؤ، اگر میں تمہیں کہوں کہ اس پہاڑ کی اوٹ سے ایک لشکر نکل رہا ہے۔“ دوسری روایت میں ہے: ”ایک لشکر وادی سے نکل کر تم پر حملہ آور ہونا چاہتا ہے۔ کیا تم مجھے سچا سمجھو گے؟“ سب نے ہاں میں جواب دیا اور کہا کہ ہم نے آپ ﷺ کے بارے میں ہمیشہ سچائی کا تجربہ کیا ہے۔ آپ ﷺ نے فرمایا: ”میں تمہیں اس شدید عذاب سے ڈراتا ہوں جو تمہیں پیش آنے والا ہے۔“ یہ سن کر ابولہب کہنے لگا: تُو تباہ ہو جائے،

تک کہ انھیں ان کے سابقہ جرائم کی معافی کا مژدہ سنایا اور جنت کی گارنٹی دی۔

۱۔ سابقہ جرائم کی معافی:

”عن عمرو بن العاص رضی اللہ عنہ قال: أتیت النبی صلی اللہ علیہ وسلم فقلت: ابسط یمینک فلا بایعک، فبسط یمینہ، قال: فقبضت یدی، قال: ((ما لك يا عمرو!)) قال: قلت: أردت أن أشتري، قال: ((تشتري بماذا؟)) قلت: أن يغفر لي قال: ((أما علمت أن الإسلام يهدم ما كان قبله وأن الهجرة تهدم ما كان قبله وأن الحج يهدم ما كان قبله.)) (صحیح مسلم)

”حضرت عمرو بن عاص رضی اللہ عنہ بیان کرتے ہیں کہ میں نے نبی اکرم صلی اللہ علیہ وسلم کی خدمت میں حاضر ہو کر عرض کیا کہ اے اللہ کے رسول صلی اللہ علیہ وسلم! اپنا دایاں ہاتھ آگے کریں تاکہ میں آپ صلی اللہ علیہ وسلم کی بیعت کروں۔ آپ صلی اللہ علیہ وسلم نے اپنا دایاں ہاتھ آگے کیا تو میں نے اپنا ہاتھ پیچھے کر لیا۔ آپ صلی اللہ علیہ وسلم نے پوچھا: ”اے عمرو! کیا ہوا ہے؟“ میں نے عرض کی کہ ایک شرط کے ساتھ بیعت کروں گا۔ ارشاد ہوا کہ وہ کون سی شرط ہے؟ میں نے عرض کیا کہ میرے گناہ معاف کر دیے جائیں۔ فرمایا: ”عمرو! تُو نہیں جانتا کہ یقیناً اسلام پہلے گناہوں کو ختم کر دیتا ہے؟ اسی طرح ہجرت کرنے سے بھی پہلے گناہ ختم ہو جاتے ہیں اور یقیناً حج سے بھی سابقہ گناہ معاف ہو جاتے ہیں۔“

۲۔ امن وامان اور غربت کے خاتمے کی گارنٹی:

”عن عدي بن حاتم رضی اللہ عنہ يقول: كنت عند رسول الله صلی اللہ علیہ وسلم فجاءه رجلان أحدهما يشكو العيلة والآخر يشكو قطع السبيل، فقال رسول الله صلی اللہ علیہ وسلم: ((أما قطع السبيل فإنه لا يأتي

..... ﴿وَقَدْ مَكَرُوا مَكْرَهُمْ وَعِنْدَ اللَّهِ مَكْرُهُمْ وَإِنْ كَانَ مَكْرُهُمْ لِيَتَزُولَ مِنْهُ الْجَبَالُ﴾ [ابراہیم: ۶۶] ”اور یقیناً انھوں نے اپنی ساری چالیں چلیں مگر ان کی ہر چال کا توڑ اللہ کے پاس تھا اگرچہ ان کی چالیں ایسی تھیں کہ ان سے پہاڑ ٹل جائیں۔“

”عن طارق بن عبد الله قال: إني لقائم بسوق المجاز إذ أقبل رجل عليه جبة له وهو يقول: ((يا أيها الناس! قولوا: لا إله إلا الله تفلحوا.)) ورجل يتبعه يرميه بالحجارة يقول: يا أيها الناس! إنه كذاب فلا تصدقوه، فقلت: من هذا؟ قال: هذا غلام من بني هاشم الذي يزعم أنه رسول الله. قال: فقلت: من هذا الذي يفعل به هذا؟ قال: هذا عمه عبد العزى. (رواه البيهقي في دلائل النبوة: باب قدوم طارق بن عبد الله وأصحابه على النبي صلی اللہ علیہ وسلم)

”طارق بن عبد اللہ بیان کرتے ہیں کہ میں مکہ کے مجاز نامی بازار میں کھڑا تھا ایک آدمی بازار میں داخل ہوا اور وہ جب پہنچے ہوئے تھا۔ وہ کہہ رہا تھا: ”اے لوگو! اس بات کا اقرار کر لو کہ اللہ کے سوا کوئی الٰہ نہیں، فلاح پا جاؤ گے۔“ دوسرا آدمی اُس کے پیچھے پیچھے اُسے پتھر مار رہا تھا اور کہہ رہا تھا: لوگو! اس جھوٹے کی بات کو نہ مانو۔ میں نے پوچھا: یہ دعوت دینے والا کون ہے؟ اُس نے کہا: یہ بنی ہاشم کا ایک فرد ہے جو اپنے آپ کو اللہ کا رسول کہتا ہے میں نے پوچھا: جو اُسے پتھر مار رہا ہے وہ کون ہے؟ اُس نے کہا یہ اُس کا چچا عبد العزى (ابولہب) ہے۔“

توحید مسائل کا تریاق اور نبی معظم صلی اللہ علیہ وسلم کی طرف سے پانچ ضمانتیں: شہید ردِ عمل سامنے آنے کے باوجود آپ صلی اللہ علیہ وسلم نے لوگوں کو ان کے معاشی، معاشرتی اور سیاسی مسائل کے حل کی ضمانت دی۔ یہاں

عليك إلا قليل حتى تخرج العير إلى مكة بغير خفير وأما العيلة فإن الساعة لا تقوم حتى يطوف أحدكم بصدقه لا يجد من يقبلها منه))“ (صحيح بخاری)

”عدی بن حاتم بیان کرتے ہیں کہ میں اللہ کے رسول ﷺ کی خدمت میں حاضر تھا، آپ ﷺ کے پاس دو آدمی آئے۔ ایک نے غربت کی شکایت کی اور دوسرے نے امن وامان کے تہ وبالا ہونے کا شکوہ کیا۔ جس نے راستے کے کٹ جانے، یعنی امن وامان کے نہ ہونے کی شکایت کی اس کا جواب دیتے ہوئے آپ ﷺ نے ارشاد فرمایا کہ عنقریب ایک وقت آئے گا کہ بغیر حفاظتی گارڈز کے مکہ سے قافلے نکلیں گے، یعنی امن وامان قائم ہو جائے گا۔ جہاں تک کہ غربت کا معاملہ ہے تو قیامت اس وقت تک قائم نہیں ہوگی حتیٰ کہ تم اپنے صدقے کو لے کر چکر لگاؤ گے اور تمہیں کوئی صدقہ قبول کرنے والا نہیں ملے گا۔“

۳۔ سیاسی اقتدار کی ضمانت:

((ياأيها الناس! قولوا: لا إله إلا الله تفلحوا وتملكوا بها العرب وتدين لكم بها العجم.)) (الحريق المختوم: باب البشارات بالنجاح)

”اے لوگو! لا الہ الا اللہ پڑھ لو، کامیاب ہو جاؤ گے، اس کے ذریعے تم عرب کے مالک بن جاؤ گے اور عجم کے لوگ تمہارے مطیع ہو جائیں گے۔“

جنت میں داخلے کی ضمانت:

”عن وهب بن منبه رضى الله عنه قيل له: أليس لا إله إلا الله مفتاح الجنة؟ قال: بلى ولكن ليس مفتاح إلا وله أسنان، فإن جئت بمفتاح له أسنان فتح لك.“ (رواه البخاری فی ترجمة الباب)

”حضرت وهب بن منبه رضى الله عنه سے کسی نے یہ سوال کیا کہ لا الہ الا اللہ جنت کی چابی نہیں ہے؟ انھوں نے فرمایا: کیوں نہیں؟ لیکن ہر چابی کے دندے (پیچ) ہوا کرتے ہیں اگر تو پیچ دار چابی سے تالا کھولے گا تو کھل سکتا ہے (بہ صورت دیگر تیرے لیے دروازہ نہیں کھل سکتا۔)“

”عن معاذ بن جبل رضى الله عنه قال: قال رسول الله ﷺ: ((من كان آخر كلامه لا إله إلا الله، دخل الجنة.)) (سنن أبي داود)

حضرت معاذ بن جبل رضى الله عنه بیان کرتے ہیں رسول معظم ﷺ نے فرمایا: جس کا آخری کلام لا إله إلا الله ہو وہ جنت میں داخل ہوگا۔“

”إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخْفُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنتُمْ تُوعَدُونَ نَحْنُ أَوْلِيَاؤُكُمْ فِي الْحَيَاةِ الدُّنْيَا وَفِي الْآخِرَةِ وَلَكُمْ فِيهَا مَا تَشْتَهُي أَنْفُسُكُمْ وَلَكُمْ فِيهَا مَا تَدْعُونَ نَزَّلْنَا مِنْ غَفُورٍ رَحِيمٍ“ [حم السجدة: ۳۰-۳۲]

”جن لوگوں نے کہا کہ اللہ ہمارا رب ہے اور اس پر ثابت قدم رہے، یقیناً اُن پر ملائکہ نازل ہوتے ہیں، وہ ان سے کہتے ہیں کہ نہ ڈرو اور نہ غم کرو بلکہ اُس جنت کے بارے میں خوش ہو جاؤ جس کا تم سے وعدہ کیا گیا ہے۔ ہم اس دنیا کی زندگی میں بھی تمہارے ساتھی ہیں اور آخرت میں بھی تمہارے ساتھی ہوں گے، وہاں جو چاہو گے تمہیں ملے گا اور جس چیز کی تمنا کرو گے اُسے پاؤ گے۔ یہ مہمان نوازی اُس رب کی طرف سے ہے جو بڑا غفور رحیم ہے۔“



عید اور فقراء و مساکین

محمد نعیم خان، ٹوبہ ٹیک سنگھ

”صدقے صرف فقیروں کے لیے ہیں اور مسکینوں کے لیے، ان کے وصول کرنے والوں کے لیے اور ان کے دل پر چائے جاتے ہوں اور گردن چھڑانے میں اور قرض داروں کے لیے اور راہِ خدا میں اور راہِ مسافروں کے لیے، فرض ہے اللہ کی طرف سے، اللہ علم و حکمت والا ہے۔“

صفیہ قرطاس پر لکھی گئی آیت میں صدقات کی تقسیم تقریباً سات قسم کے لوگوں پر بیان کی گئی ہے۔ لیکن موقع کی مناسبت سے صرف دو پر خامہ فرسائی کی جا رہی ہے تاکہ عید سے قبل ہم اپنی زکاۃ اور صدقات کے صحیح مصرف سے آگاہ ہو سکیں۔

اس آیت میں یہ بات واضح ہو رہی ہے کہ اللہ کی طرف سے مسلمانوں پر صدقات کا ادا کرنا فرض ہے اور جو اس کی ادائیگی میں حیل و حجت سے کام لے گا بارگاہِ الہی میں جواب دہ ہوگا۔

افسوس اس بات پر ہے کہ جوں جوں انسان کے پاس دولت زیادہ ہوتی ہے اُس سے دُگنی رفتار کے ساتھ وہ احکامِ خداوندی سے روگردانی شروع کر دیتا ہے۔ دولت کی چکا چوند اور زعم میں شریعت محمدی ﷺ کو پامال کرتے ہوئے فخر محسوس کرتا ہے۔ صدقہ و خیرات کی طرف توجہ قصہ پارینہ بنتی جا رہی ہے۔ یہ سب عیب اس معصوم فرشتہ صفت انسان میں ماحول کی آلودگی اور گرد پیش کے حالات کی وجہ سے سرایت کر جاتے ہیں جس سے وہ سنگ دل بن جاتا ہے۔

علامہ ابن کثیر رحمہ اللہ فقراء و مساکین سے متعلق اہل علم حضرات کے اقوال نقل کرتے ہوئے اس طرح رقم طراز ہیں کہ امام ابوحنیفہ رحمہ اللہ کے نزدیک مسکین، فقیر سے بھی برے حال والا ہے۔ حضرت عمر رضی اللہ عنہ فرماتے ہیں کہ جس کے ہاتھ تلے مال نہ ہو اُس کو فقیر نہیں کہتے بلکہ

انسان نے جب اس دنیائے فانی میں آنکھ کھولی تو اس کو معصوم فرشتے سے تشبیہ دی گئی۔ وہ کون سے عوامل تھے کہ انسان کو اس طرح سے یاد کیا جانے لگا؟ اس کے پیچھے اللہ کی نوید تھی:

﴿لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ﴾ [التین: ۴]

”ہم نے انسان کو بہت اچھی صورت میں پیدا کیا ہے۔“

یہی وجہ تھی کہ کبھی اس کو چاند کا ٹکڑا کہا گیا، کبھی پھول جیسا نازک اندام تو کہیں آنکھوں کا تارا کہا گیا۔ رب العزت نے انسان کو اشرف المخلوقات ایسے لقب سے نوازا کہ کسی اور مخلوق کو یہ مرتبہ حاصل نہ ہو سکا۔

اللہ تعالیٰ نے انسان کو فطرتاً معصوم پیدا کیا۔ اس کے دل میں نرم گوشہ رکھا کہ مسلمان بھائی کو تکلیف میں دیکھ کر ٹپ جائے۔ پریشان حال کی پریشانی دور کرنے میں مدد دے۔ قرض دار بھائی کے قرض کی ادائیگی کی ذمہ داری اپنے کندھوں پر لے۔ بے کسوں کا سہارا بنے۔ فقیروں اور مسکینوں پر دستِ شفقت رکھے۔ اپنے مسلمان بھائی کے رنج و الم دور کرنے کی مقدور بھر سعی کرے اور ایسی بہت سی صفات انسان میں رکھیں جو کسی اور مخلوق میں بالکل مفقود ہیں۔

اللہ کی ذات نے اپنے فقیر اور مسکین بھائیوں کی داء، درمے، سخی، امداد کے لیے مسلمانوں پر بہت زور دیا کہ ان کا خیال بھی اسی طرح رکھو جیسے اپنے اہل و عیال کا رکھتے ہو۔ قرآن گواہی دے رہا ہے:

﴿إِنَّمَا الصَّدَقَتُ لِلْفَقَرَاءِ وَ الْمَسْكِينِ وَ الْعَمِلِينَ عَلَيْهَا وَ الْمُؤَلَّفَةِ قُلُوبُهُمْ وَ فِي الرِّقَابِ وَ الْغَرَمِينَ وَ فِي سَبِيلِ اللَّهِ وَ ابْنِ السَّبِيلِ فَرِيضَةٌ مِّنَ اللَّهِ وَ اللَّهُ عَلِيمٌ حَكِيمٌ﴾

[التوبة: ۶۰]

کہ اگر تم چاہو تو تمہیں دے دوں لیکن امیر شخص کا اور قوی طاقتور کا
شخص کا اس میں کوئی حصہ نہیں۔ (تفسیر ابن کثیر)

اس حدیث کی روشنی میں صدقات ادا کرتے ہوئے اچھی طرح
تسلی کر لینا ضروری معلوم ہوتا ہے۔ آج کل دھوکا دہی اس قدر عام
ہے کہ ہر ایک اپنے آپ کو فقیر اور مسکین بنائے پھرتا ہے۔

اللہ رب العزت کی مال داروں کے لیے یہ واضح ہدایات ہیں کہ
اپنے مالوں کی زکوٰۃ اور صدقات ادا کرو تا کہ تمہارا مال پاک و صاف
ہو جائے اور تم پر مصائب و آلام سایہ فگن نہ ہو سکیں۔

احادیث میں یہ بات ملتی ہے کہ مال دار اپنی محنت، عقل و فراست
اور تدبیر سے منافع حاصل نہیں کرتے بلکہ ان فقراء و مساکین کی
دعائیں ان کے شامل حال ہوتی ہیں کہ صدقہ و خیرات وصول کرتے
ہوئے ان کے منہ سے نکلتی ہیں۔

مصعب بن سعد رضی اللہ عنہ سے روایت ہے کہ گمان کیا سعد نے کہ یہ
اُس کو فضیلت ہے اوپر اس کسی کے کم تر ہے اس سے۔ پس فرمایا
رسول اللہ صلی اللہ علیہ وسلم نے نہیں مدد کیے جاتے تم اور نہیں رزق دیے جاتے
مگر ان ضعیفوں کی برکت سے۔ (مشکاۃ: ۲۶)

دولت مند اس گھنڈ میں نہ رہیں کہ ان کو فتح ان کی شجاعت و تدبیر
سے حاصل ہوتی ہے اور نہ ہی روزی ان کی مقدور بھر کوششوں سے
حاصل ہوتی ہے بلکہ یہ تو مسکینوں اور غریبوں کی برکت سے اللہ تعالیٰ
نے انعامات سے نوازا ہے کہ اس کی دولت میں کمی واقع نہیں ہوتی۔

خوشی کا کوئی بھی تہوار جوں جوں نزدیک آتا ہے فقراء و مساکین
کی نظریں مال داروں اور سخی دل انسانوں کے دروازوں کی دربان
میں جاتی ہیں۔ ہر آہٹ پر چونک اٹھنا فطری عمل ہوتا ہے۔ ان کی
آنکھوں کے سامنے اپنے بچوں کی ننھی ننھی خوشیاں ہوتی ہیں جو
امیروں کے صدقات سے وابستہ ہوتی ہیں۔

سورۃ البقرہ میں صدقات کرنے والوں کی حوصلہ افزائی کے لیے
اللہ تعالیٰ نے ایک رکوع نازل کیا۔ ان آیات کا مطلب یہ ہے کہ جو
کوئی اخلاص، نیک نیتی اور خود نمائی سے محفوظ رہتے ہوئے اللہ کی راہ

فقیر وہ ہے جو محتاج ہو کر گر پڑا ہو، گو کچھ کھاتا پیتا بھی ہو۔ ابن علیہ کہتے
ہیں اس روایت میں اخلاق کا لفظ ہے۔ اخلاق کہتے ہیں ہمارے نزدیک
تجارت کو۔ لیکن جمہور اس کے برخلاف ہیں اور بہت سے حضرات
فرماتے ہیں: فقیر وہ ہے جو سوال سے بچنے والا ہو اور مسکین وہ ہے جو
سائل ہو۔ لوگوں کے پیچھے لگنے والا اور گھروں اور گلیوں میں گھومنے والا۔
فقارہ رضی اللہ عنہ کہتے ہیں: فقیر وہ ہے جو بیماری والا ہو، اور مسکین وہ ہے جو
صحیح سالم جسم والا ہو۔ ابراہیم رضی اللہ عنہ کہتے ہیں: مراد اس سے مہاجر
فقراء ہیں۔ سفیان ثوری رضی اللہ عنہ کہتے ہیں، یعنی دیہاتیوں کو اس میں
سے کچھ بھی نہ ملے۔ عکرمہ رضی اللہ عنہ کہتے ہیں کہ مسلمان فقراء کو مسکین نہ
کہو، مسکین تو صرف اہل کتاب کے لوگ ہیں۔ (تفسیر ابن کثیر)

ان تمام اقوال کی روشنی میں یہ بات واضح ہو رہی ہے کہ فقراء
و مساکین کی نظریں مال داروں کے ہاتھوں کی طرف ہوتی ہیں کہ
کب وہ صدقہ و خیرات کریں اور وہ خدا کی نعمتوں سے مستفید
ہو سکیں جس کو دولت ایسی نعمت دی جاتی ہے اس کو دولت کے صحیح
مصرف کی تعلیم بھی دی جاتی ہے نہ کہ وہ شیطان کے راستوں پر چل
کر آخرت میں خسارہ اٹھائیں۔

فقراء و مساکین کی دلجوئی، امداد اور کاروانِ حیات میں عزت
و احترام دلوانے میں مدد دینے کے لیے مسلمانوں پر یہ فرض عائد کر دیا
گیا ہے کہ وہ اپنے صدقات وغیرہ فقراء و مساکین کو دیں تا کہ وہ
صدقات کا صحیح استعمال کرتے ہوئے اس قابل ہو جائیں کہ معاشرے
میں عزت سے زندگی گزار سکیں۔ صدقات ادا کرتے ہوئے یہ بات
بھی ذہن نشین رہے کہ ہاتھ پھیلانے والا تندرست و توانا تو نہیں۔
دھوکا دے کر مستحق افراد کی حق تلفی تو نہیں کر رہا۔ قلب کو راحت و سکون
حاصل ہو کہ صدقہ ادا کرتے ہوئے فقراء و مساکین کی حق تلفی اور ان
سے زیادتی نہیں ہوئی۔ اسی ضمن میں ابن کثیر رضی اللہ عنہ لکھتے ہیں کہ
حضور صلی اللہ علیہ وسلم فرماتے ہیں، صدقہ مال دار اور تندرست و توانا پر حلال
نہیں۔ دو شخصوں نے حضور صلی اللہ علیہ وسلم سے صدقہ کا مال مانگا۔ آپ صلی اللہ علیہ وسلم
نے بغور نیچے سے اوپر تک انھیں ہٹا کٹا قوی و تندرست دیکھ کر فرمایا

اپنی معصوم خواہشوں کو پورا کر سکیں۔ فقراء و مساکین التجائیں نہیں کرتے بلکہ ان کی آنکھیں اور چہرے ان کی حالت زار کی بے بسی کا منہ بولتا ثبوت ہوتے ہیں۔ ہمیں ان کی امداد اس اعتماد و اعتقاد کے ساتھ کرنا چاہیے کہ اللہ رب العزت ہمارے صدقات و خیرات کو رائیگاں نہیں جانے دیں گے جو وعدے اللہ اور اس کے رسول ﷺ نے فقراء و مساکین کے ساتھ امداد کی صورت میں کیے ہیں وہ ضرور پورے ہو کر رہیں گے تو کوئی وجہ نہیں کہ ہم نیکی کے کاموں میں بڑھ چڑھ کر حصہ نہ لیں۔ دوسری شکل میں زبان شاعر ع

ور نہ یہ عمر بھر کا سفر رائیگاں تو ہے
اللہ تعالیٰ ہم سب کو عمل کی توفیق عطا فرمائے، آمین۔



دعائے مغفرت

بابا جی گلزار احمد وان سوتری والے گزشتہ دنوں ڈونگہ بوگہ ضلع بہاولنگر میں وفات پا گئے۔ انا اللہ وانا الیہ راجعون۔ مرحوم شب زندہ دار، تہجد گزار تھے۔ ان کی نماز جنازہ مولانا محمد یحییٰ صاحب نے پڑھائی۔ احباب دعائے مغفرت فرمائیں۔ (حکیم عبدالستار، ڈونگہ بوگہ)



خطباتِ رحمانی

علامہ قاری عبدالحق رحمانی رحمہ اللہ (کراچی) کے خطبات کتابی شکل میں ”خطباتِ رحمانی“ کے نام سے شائع ہو گئے ہیں۔

(رابطے کے لیے)

حافظ محمد اکرم

جامع مسجد صحرا، بالمقابل ٹیوٹا شوروم، ماڑی پور روڈ،

سائٹ ایریا، کراچی نمبر 28۔

فون نمبر: 0322-2578173 / 0333-2174360

میں خرچ کرے اور نہ ان کو سنائے اور نہ ہی ان پر احسان جتلائے بلکہ پورے اعتماد و اعتقاد کے ساتھ اس کا اجر اللہ کی ذات ضرور دے گی تو اللہ تعالیٰ ان کو ایک کے بدلے سات سو نیکیاں عطا فرمائیں گے اور دنیا میں ان کے مال و دولت میں زیادتی ہوگی اور ہمیشہ خوش حال و مسرور رہیں گے۔

جہاں تک فقراء و مساکین کی دلجوئی کے لیے صدقات و زکاۃ کی ادائیگی کے سلسلے میں نویدیں آئی ہیں، وہیں کنجوس اور بخیل لوگوں کے لیے وعیدیں بھی ہیں کہ ان کا حشر روزِ قیامت کیا ہوگا۔ حضور ﷺ فرماتے ہیں:

((ما من يوم يصبح العباد فيه إلا ملكان ينزلان فيقول أحدهما اللهم أعط منفقا خلفا ويقول الآخر اللهم أعط ممسكا تلفا.)) (بخاري، مسلم)

”روزانہ صبح دو فرشتے اترتے ہیں۔ ایک یہ دعا دیتا ہے کہ الہی تو سخی اور خرچ کرنے والے کے مال میں زیادتی اور برکت دے۔ اور دوسرا کہتا ہے کہ نہ دینے والے کنجوس اور بخیل کے مال میں کمی کر دے اور اس کو برباد کر دے۔“

اس نوید و وعید کے ساتھ ہی حضور ﷺ نے دولت مند سخی اور اللہ کی راہ میں خرچ کرنے والوں کے لیے اللہ کی طرف سے نوید بھی سنا دی۔ رسول اللہ ﷺ نے فرمایا:

((قال الله تعالى يا ابن ادم أنفق أنفق عليك.)) (بخاري)

اللہ تعالیٰ نے فرمایا: کہ اے انسان تو (میری راہ میں) خرچ کر کہ میں تیرے اوپر خرچ کروں گا۔“

درج بالا قرآنی آیات و احادیث کی روشنی میں یہ بات روز روشن کی طرح ہم پر واضح ہو گئی کہ دولت مند، سخی اور صاحبِ ثروت لوگ اپنے صدقات و زکاۃ وغیرہ فقراء و مساکین کو دیں تاکہ ان کے ننھے ننھے بچے بھی ہمارے بچوں کی طرح خوشیوں سے لطف اٹھا سکیں۔

مولانا ابوحریر عبدالعزیز ملتانی رحمہ اللہ

حافظ ریاض احمد عاقب

۱: مولانا ابوحریر عبدالعزیز ملتانی بن مولانا سلطان محمود افغانی: جن کا تذکرہ یہاں مقصود ہے۔

۲: مولانا ملک عبدالعزیز مناظر ملتانی: ملتان کی جانی پہچانی علمی شخصیت تھے۔ آپ کی کنیت بھی ابوالمحریر تھی۔ آپ مولانا عبدالنواب ملتانی اور مولانا عبدالحق ملتانی کے تلامذہ میں شمار ہوتے ہیں۔

۳: مولانا عبدالعزیز عالمگیری: موصوف ملتان کے جنوب میں واقع موضع عالمگیر میں سکونت پذیر تھے۔ آپ بھی مولانا عبدالحق ملتانی کے تلامذہ میں شمار ہوتے ہیں۔

مولانا عبدالعزیز بن مولانا سلطان محمود ملتانی کے بارے میں تلاش بسیار کے باوجود مفصل معلومات حاصل نہیں ہو سکیں، لعل اللہ یحدث بعد ذلك أمرا۔ تاہم جہد مسلسل وبلغ سے مولانا موصوف کے جو احوال زیست سامنے آئے ہیں وہ حاضر خدمت ہیں۔

۱۸۶۸ء کے لگ بھگ مولانا عبدالعزیز اس جہان رنگ و بو میں آئے۔ جس گھر میں مولانا عبدالعزیز نے آنکھ کھولی وہ علم و ادب کا گہوارہ بنا تھا۔ تشنگانِ علم و عرفان اپنی پیاس بجھانے میں مصروف تھے۔ گویا مولانا موصوف نے علم و ادب کی آغوش میں پرورش پائی۔ آپ کے والد گرامی اپنے وقت کے جید عالم دین، نام و ربلغ اور بہترین مدرس تھے۔ مولانا عبدالعزیز کی غیر معمولی قابلیت، ذہانت، علم دوستی اور علوم اسلامیہ میں ذوق و رغبت بچپن ہی سے نمایاں تھی۔ آپ کے والد محترم نے بیٹے کے فطری رجحانات کا صحیح اندازہ کر کے آپ کی تعلیم و تربیت کا خاص انتظام کیا۔ مولانا مدوح نے قرآن مقدس کے ساتھ ساتھ تمام مرّوجہ درسی کتب کی تعلیم اپنے والد گرامی

ملتان شہر کے پانچ علمائے کرام مولانا عبدالنواب، مولانا عبدالحق، مولانا عبدالعزیز، مولانا عبدالبر اور مولانا عبدالغفار کو مولانا سید نذیر حسین محدث دہلوی رحمہ اللہ سے شرف تلمذ حاصل ہوا۔ ویسے اگر مولانا عبدالوہاب ملتانی اور مولانا ابراہیم جلال پوری کو بھی میاں صاحب کے ملتانی تلامذہ میں شامل کر لیا جائے تو تعداد سات بن جاتی ہے لیکن خاص شہر ملتان کے مذکورہ پانچ علمائے کرام ہی ہیں جنہیں میاں نذیر حسین محدث دہلوی کے سامنے زانوئے تلمذتہ کرنے کا اللہ تعالیٰ نے موقع عنایت فرمایا۔ مؤخر الذکر دونوں شیوخ کا خاص ملتان شہر سے تعلق نہ تھا۔ مولانا عبدالوہاب ملتانی ثم دہلوی ملتان کے مضافاتی علاقے مبارک آباد میں اقامت پذیر تھے، پھر وہ دہلی رخت سفر باندھ گئے اور وہاں کے مستقل رہائشی بن گئے۔

مولانا ابراہیم بن عبداللہ چکڑوالوی ضلع جہلم میں پیدا ہوئے۔ سند حدیث سید نذیر حسین محدث دہلوی سے حاصل کی۔ فارغ التحصیل ہو کر خان گڑھ (ضلع مظفر گڑھ) آ گئے۔ بالآخر جلال پور پیر والا میں سکونت اختیار کر لی اور وہیں ۲۰ ذی قعدہ ۱۳۳۷ھ (۱۷ اگست ۱۹۹۹ء) کو وفات پائی۔

مولانا سلطان محمود افغانی رحمہ اللہ کو اللہ تعالیٰ نے دو بیٹے: مولانا عبدالعزیز ملتانی اور مولانا عبدالحق ملتانی اور ایک بیٹی عطا کی۔ اس مضمون میں ہم مولانا محمود افغانی رحمہ اللہ کے بڑے فرزند ارجمند مولانا ابوحریر عبدالعزیز ملتانی کا ذکر خیر کریں گے۔ بعون اللہ و توفیقہ مولانا عبدالعزیز ملتانی کے بارے میں نگارشات پیش کرنے سے قبل یہاں میں قارئین کرام کو آگاہ کرتا چلوں کہ عبدالعزیز کے نام سے ملتان شہر کے تین اہل حدیث علماء ہو گزرے ہیں:

ان کو قرآن وحدیث کا امام، اچھے عقیدہ والا، دن رات تدریس میں مصروف، کثرت سے نماز وتلاوت کرنے والا اور عاجزی وگریہ زاری کرنے والا پایا۔“

سید صاحب رحمہ اللہ تدریس کے ساتھ ساتھ فتاویٰ نویسی اور تصنیف و تالیف کے ساتھ بھی شغف رکھتے تھے۔ آپ کی خدمات جلیلہ اور مساعی حسنہ کا دائرہ کار وسیع تر ہے۔ موصوف ۱۳۲۰ھ بمطابق ۱۹۰۲ء کو دہلی میں بہ قضاۃ الہی وفات پا گئے۔ اِنَّا لِلّٰہ وَاِنَّا اِلَیْہ راجعون۔

مولانا میاں نذیر حسین محدث دہلوی کی سوانح حیات پر کئی کتب بازار میں دستیاب ہیں۔ ہمارے بزرگ محترم مولانا محمد اسحاق بھی نے اپنی کتاب ”دبستان حدیث“ میں تفصیل کے ساتھ میاں صاحب رحمہ اللہ کے احوال زبست زیب قرطاس کیے ہیں۔ شائقین مذکورہ کتاب کی طرف مراجعت فرمائیں۔ یہاں اختصار سے ان کا تذکرہ اس لیے کیا گیا ہے تاکہ قارئین کرام مولانا عبدالعزیز ملتانی کے شیخ کی علمیت سے مطلع ہو سکیں۔

ہمارے ممدوح مولانا عبدالعزیز ملتانی ۱۲۸۱ھ کے پس و پیش حضرت میاں صاحب رحمہ اللہ کے حلقہ درس میں ان کے افاداتِ علمیہ سے مستفید ہوتے رہے۔ جس طرح ”فتاویٰ نذیریہ“ میں ان کے رقم کردہ فتاویٰ جات سے مترشح ہوتا ہے۔ مولانا عبدالعزیز ملتانی ایک جید عالم دین، علوم اسلامیہ کے فاضل، ماہر فتاویٰ نویس اور مطالعہ کتب کے بے حد شائق تھے۔ دہلی میں قیام کے دوران آپ اپنے والد مکرم مولانا سلطان محمود افغانی سے خط کتابت کیا کرتے تھے۔ آپ کے مکتوبات میں سے ایک مکتوب گرامی شیخ محترم مولانا محمد رفیع اثری رحمہ اللہ کے پاس محفوظ ہے۔ یہ خط جہاں ہمیں آپ کے ذوق مطالعہ، علمی شغف، اعلیٰ مقصد کے حصول میں مشغول اور نرم گوشہ رکھنے والے ایک جید عالم کے بارے معلومات فراہم کرتا ہے وہاں ہمیں آپ کے ایک عمدہ خوش نویس شخصیت ہونے کا پتا بھی دیتا ہے۔ آئیے وہ نامہ گرامی ہم پڑھنے کی سعادت حاصل کرتے ہیں:

سے حاصل کی۔

مولانا میاں نذیر حسین محدث دہلوی کی خدمت میں:

مولانا ممدوح اپنے والد گرامی سے تکمیل تعلیم کے بعد مزید تعلیم کے حصول کا ارادہ رکھتے ہیں۔ ان دنوں دہلی میں سید نذیر حسین محدث دہلوی رحمہ اللہ کی علمیت کے خوب چرچے تھے، چنانچہ مولانا سلطان محمود افغانی نے اپنے اس بیٹے کو میاں صاحب رحمہ اللہ کی دانش گاہ میں روانہ کر دیا۔ مولانا سید نذیر حسین اپنے وقت کے عظیم محدث، نام و ریشہ، کامیاب مدرس اور بہترین مصلح تھے۔

موصوف ۱۲۲۰ھ کو سورج گرہ (ضلع مونگیر، صوبہ بہار) میں پیدا ہوئے۔ محدث دہلوی رحمہ اللہ نے ابتدائی تعلیم اپنے والد گرامی سے حاصل کی۔ مروجہ درسی کتب اپنے وقت کے جید علمائے کرام سے پڑھیں۔ کتب احادیث کا درس مسند رحیمہ کے وارث شاہ محمد اسحاق مہاجر کی رحمہ اللہ سے لیا۔ علوم وفنون میں مہارت تامہ حاصل کر کے درس وتدریس میں مشغول ہو گئے۔ مولانا شاہ محمد اسحاق دہلوی رحمہ اللہ جب مکہ مکرمہ روانہ ہونے لگے تو اپنے تلمیذ خاص مولانا سید نذیر حسین دہلوی کو مسند رحیمہ کا جانشین مقرر کر گئے۔

شیخ موصوف نے ساٹھ سال مسند تدریس پر بیٹھ کر مختلف علوم وفنون کے ساتھ ساتھ کتب ستہ بالخصوص صحیح بخاری کا درس دیا۔ دور دراز سے تشنگانِ علم وادب آپ کی مجلس علمی میں کشاں کشاں تشریف لاتے اور اپنی علمی پیاس بجھاتے رہے۔ آپ کے تلامذہ کی تعداد ہزاروں سے متجاوز ہے۔

سید صاحب کے بارے علامہ عبدالحی حسنی رقم طراز ہیں:

”وإني حضرت دروسه سنة اثني عشرة وثلاث مائة ألف فوجدته إماماً جوالاً في الحديث والقرآن، حسن العقيدة، ملازماً للتدريس ليلاً ونهاراً، كثير الصلاة والتلاوة والتخشع واللبكاء.“ (نزهة الخواطر: ۱۸ / ۴۹۸)

”راقم ۱۳۱۲ھ کو آپ کے دروس میں حاضر ہوا تھا۔ میں نے

”بسم اللہ الرحمن الرحیم“

جناب ابومصباح صاحب مدظلہ

السلام علیکم ورحمۃ اللہ وبرکاتہ!

دعا گو طبع پرستی سے گزارش یہ کہ آپ کا رقعہ فرحت افزا پہنچا۔ بسبب قلت فرصت تراخی بجواب ہوئے، معاف فرمائیے گا۔ اشیاء مطلوبہ حسب اتفاق بعد رمضان برافقت حجاج ضرور ارسال کیجیے گا۔ خصوصاً دونوں کتابوں کا بطریق اولیٰ خیال رکھیں، لنگی مع اشیاء مرسلہ مرادنگر سے پارسل پہنچ گئیں۔ باقی نور محمد کو تین روپے کا لکھا تھا سواب تک وہ شخص میرے پاس نہیں لایا۔ دیکھا جائے۔ حسب ارشاد آپ کی کھاٹہ اور دودھ وغیرہ کی تجویز کر لی، تشفی رکھیں۔ تلخیص اور دارقطنی مع رسائل مجھے مل گئیں، فکر نہ کریں۔ تفسیر سنوی چھپ کر مل گئی ہے، حسب موقع ارسال کی جائے گی۔ اور ہر وجہ سے خیریت ہے۔

ایک گزارش اعظم خدمت میں رکھتا ہوں، اس کا عنایت فرما کر ضرور خیال رہے گا۔ اور دل پر ملامت بھی نہ لائے گا۔ وہ یہ کہ بسبب رقعہ سابقہ آپ کے فیما بیننا یعنی مولوی عبدالنواب اور میرے درمیان کچھ جہالت و تغیر ہو گیا تھا جس سے دونوں جانب کو تردد تھا۔ چنانچہ اس پر مولوی محمد صاحب اطلاع یاب ہوئے۔ مولوی مذکور نے بعد اطلاع پالی حسبتہ للہ وشفقة بیننا ثالث بالخیر ہو کر مصلح ہوئے۔ اللہ تعالیٰ کو منظور تھا ویسا ہی برتاؤ ہو گیا۔ لہذا التماس ہے آپ بھی رفقہ وشفقة کر کے آئینہ دل ملول کو مصقل کریں اور ملال کو مبطل بدل فرمائیں۔ راقم کو تحریر امور وحشت انگیز سے محفوظ رکھیں۔ عنایت ہوگی۔ والسلام جملہ پردہ نشینان خورد وکلاں اور احبہ کرام کو سلام مؤرخہ یکم رمضان الرافق الاثم ابوحریر عبدالعزیز از دہلی (۹۴-۹۵-۹۶-۹۷-۹۸-۹۹-۱۰۰-۱۰۱-۱۰۲) جواب طلب ضروری، جلدی۔“

یہ خط عصر حاضر کے طلباء کو بار بار پڑھنا چاہیے تاکہ وہ اس سے یہ سبق حاصل کریں کہ ہمیں ہر حالت میں اپنی تعلیم جاری رکھنی چاہیے اور کتب بینی اور ذوق مطالعہ کو وسیع کرنا چاہیے جس طرح مولانا عبدالعزیز ملتانی اپنے والد گرامی سے مختلف کتب منگوا کر پڑھا کرتے تھے۔ واللہ الموفق
مسند تدریس پر:

مولانا عبدالعزیز ملتانی رحمۃ اللہ علیہ دہلی سے تحصیل علم کے بعد اپنے وطن ملتان واپس لوٹے۔ یہاں ان کے والد گرامی مسند تدریس سجائے ہوئے تھے۔ دور دراز سے طلباء علم اپنی علمی پیاس بجھانے میں مصروف تھے۔ مولانا عبدالعزیز بھی اپنے جلیل القدر والد کے ساتھ تدریسی امور میں مشغول ہو گئے۔ تدریس کے ساتھ ساتھ مولانا موصوف تصنیف و تالیف میں بھی مشغول رہے۔ چنانچہ وہ مولانا محمد حسن کی معروف کتاب ملاحسن کا حاشیہ ”القول العلیٰ“ کے نام سے لکھا۔ ہمارے علم کے مطابق یہ حاشیہ زیور طباعت سے محروم رہا۔

وفات:

ابوحریر مولانا عبدالعزیز ملتانی جلد ہی اس دار فانی سے کوچ کر گئے۔ اللہ تعالیٰ نے انھیں عین شباب میں اپنے پاس بلا لیا۔ وہ ذات فعال لما یرید ہے چاہے وہ بچپن میں بلا لے، چاہے عین جوانی میں یا عہد کبوت میں بلا لے۔ اسے کوئی پوچھنے والا نہیں ہے۔
إنا لله وإنا إليه راجعون ولا نقول إلا بما
یرضی بہ ربنا۔

موت سے کس کو رستگاری ہے
آج وہ کل ہماری باری ہے
بلاشبہ ایسی کثیر المطالعہ، معاملہ فہم، وسیع النظر، نرم گو اور متدین شخصیات بہت کم دنیا میں تشریف لاتی ہیں جن کی زندگی کا مقصد گلستانِ علم وادب کی آبیاری، جذبہ عمل بالحدیث اور احیاء سنت نبویہ ہوتا ہے۔

مولانا عبدالعزیز ملتانی اور فتاویٰ نویسی:

فتاویٰ نویسی مولانا موصوف کو ورثہ میں ملی تھی۔ آپ کے والد محترم مولانا سلطان محمود افغانی کے پاس ہر مذہب کے لوگ فتویٰ طلب کرنے کے لیے رجوع کرتے تھے جنہیں وہ قرآن و حدیث کی رو سے مدلل فتویٰ دیا کرتے تھے۔ گویا مولانا محمود افغانی رحمہ اللہ ملتان شہر کے تسلیم شدہ مفتی تھے۔

مولانا سید نذیر حسین محدث دہلوی کے پاس جب مولانا عبدالعزیز تعلیم حاصل کر رہے تھے تو دورانِ تعلیم میاں صاحب رحمہ اللہ کے دیگر تلامذہ کی طرح آپ نے بھی فتاویٰ لکھے۔ مولانا سید نذیر حسین محدث دہلوی کی عادت یہ تھی کہ آپ طلباء کو فتویٰ لکھنے کا کہتے، جب طلباء فتویٰ لکھ لیتے تو میاں صاحب رحمہ اللہ مکمل فتویٰ پڑھ کر اس پر دستخط فرما دیتے تھے۔ ہمارے ممدوح مولانا عبدالعزیز ملتانی کے کل چھ فتویٰ ”فتاویٰ نذیریہ“ میں مطبوع ہیں۔ یہی چھ فتاویٰ اصل سوال جواب کی صورت میں ”جامعہ کمالیہ دارالحدیث راجوال“ کی لائبریری کے حصہ نوادرات میں بھی محفوظ ہیں۔ ذیل میں ہم وہ فتاویٰ جات افادہ عام کے لیے قارئین کرام کی خدمت میں پیش کر رہے ہیں۔

۱۔ صفات باری تعالیٰ اور عقیدہ اہل سنت والجماعت:

سوال: قرب و معیت واحاطہ وغیرہ جو صفات باری تعالیٰ ہیں آیا یہ بالذات ہیں، یا بالعلم ہیں؟

جواب: قرب و معیت وغیرہ صفات میں بہت اختلاف ہے، بعض بالذات مراد لے کر تاویلات کرتے ہیں اور بعض بالعلم لیتے ہیں، لیکن تحقیق مذہب جمہور کا یہ ہے کہ جملہ صفات باری پر بغیر سوال کیف و بلا تشبیہ ایمان لانا چاہیے۔ جیسا کہ اللہ تعالیٰ کا ارشاد گرامی ہے:

﴿لَيْسَ كَمِثْلِهِ شَيْءٌ﴾ [شوری: ۱۱]

”اس کی کوئی مثل نہیں ہے۔“

امام ترمذی لکھتے ہیں:

”قد ثبت الروایات فی هذا، ونؤمن بها ولا

یتوهم، ولا یقال: کیف؟ هکذا روی عن

مالک بن انس، وسفیان بن عیینة، وعبد الله بن المبارك، أنهم قالوا فی هذه الأحادیث: أمروها بلا کیف، وهکذا قول أهل العلم من أهل السنة والجماعة.“ کذا فی الترمذی.

(جامع ترمذی، رقم الحدیث: ۶۶۲)

”اہل علم نے کہا ہے: اس بارے جو بھی روایات ثابت ہیں ہم ان پر ایمان لاتے ہیں۔ ان میں شک اور وہم نہ کیا جائے اور ان کی کیفیت بھی نہ پوچھی جائے۔ مالک بن انس، سفیان بن عیینہ اور عبد اللہ بن مبارک ایسے ائمہ سے اسی طرح مروی ہے۔ ان ائمہ نے احادیث صفات کے بارے فرمایا ہے کہ ان صفات کو بلا کیفیت تسلیم کیا جائے۔ اہل سنت والجماعت کے علمائے کرام کا بھی یہی قول ہے۔“

یہ تحقیق مطابق مذہب اہل سنت ہے گو علمائے کرام نے اس میں بہت طوالت کی ہے اور قسم قسم کے رسائل تالیف کیے ہیں۔ لیکن خلاصہ تحقیق محققین یہی ہے اور اسی پر اعتقاد رکھنا چاہیے فقط۔ واللہ اعلم بالصواب وإلیہ المرجع والمآب.

حرره العبد الضعیف الراجی رحمة ربه القوي ابو حریز عبد العزیز الملتانی غفر الله له ولوالديه وأحسن إلیهما وإلیه.

الجواب صحیح والرأی نجیح

۱۲۸۱ھ سید محمد نذیر حسین، ۱۲۹۹ھ

سید محمد عبد السلام، ۱۳۰۵ھ سید محمد

ابو حسن، ابو سعید محمد حسین ۱۳۰۹ھ

(فتاویٰ نذیریہ: ۵/۱)

۲۔ جمع بین الصلاتین:

سوال: کیا فرماتے ہیں علمائے دین اس مسئلہ میں کہ جمع کرنا دو نمازوں کا کیسا ہے مثلاً زید اپنے مکان سے بازار کو چلا جو کہ اس کے مکان سے ایک میل یا دو میل کے فاصلہ پر واقع ہے تو اتنے

فاصلہ کے درمیان نماز کو جمع کر سکتا ہے یا نہیں؟ بینوا تو جروا جواب: ایک میل یا دو میل کی مسافت بالاتفاق ائمہ سفر نہیں ہے، اور اتنے فاصلہ پر بالاتفاق قصر جائز نہیں ہے۔ پس صورت مسئلہ میں اتنے فاصلہ کے درمیان نماز کو جمع کرنا جائز نہیں اور سفر کے علاوہ حضر میں بلا عذر نمازوں کو جمع کرنا درست نہیں۔

علامہ صنعانی رحمہ اللہ نے سبل السلام میں کہا ہے:

”وأما الجمع في الحضر فقال الشارح بعد ذكر أدلة القائلين بجوازه فيه: إنه ذهب أكثر الأئمة إلى أنه لا يجوز الجمع في الحضر لما تقدم من الأحاديث المبيّنة لأوقات الصلوات ولما تواتر من محافظة النبي ﷺ على أوقاتها حتى قال ابن مسعود: ما رأيت النبي ﷺ صلى صلاة لغير ميقاتها إلا صلاتين جمع بين المغرب والعشاء بجمع و صلى الفجر يومئذ قبل ميقاتها.“

”باقی رہا حضر میں نماز جمع کرنے کے بارے میں تو شارح (علامہ مغربی) نے قائلین جواز کے دلائل ذکر کرنے کے بعد فرمایا ہے: اکثر ائمہ حضر میں نماز جمع کرنے کے قائل نہیں ہیں ان احادیث کی بنا پر جو اوقات معینہ پر نماز ادا کرنے کو واضح کرتی ہیں اور یہ بھی تواتر سے ثابت ہے کہ نبی کریم ﷺ نے مزدلفہ کے علاوہ ساری زندگی نماز وقت سے بے وقت نہیں پڑھی۔“

اور ابن عباس رضی اللہ عنہما کی حدیث جس میں یہ بیان ہے کہ مدینہ میں آپ ﷺ نے بارش و خوف کے بغیر نمازوں کو جمع کیا سو یہ حدیث حضر میں نماز کے جمع کرنے کے جواز میں حجت نہیں ہو سکتی۔ اس واسطے کہ اس میں جمع تقدیم یا جمع تاخیر کی تعیین نہیں ہے۔ اور اپنی طرف سے بلا دلیل ایک کو معین کر لینا تحکم (سینہ زوری) ہے۔

صاحب سبل السلام رقم طراز ہیں:

”وأما حديث ابن عباس عند مسلم أنه جمع

بين الظهر والعصر والمغرب والعشاء بالمدينة من غير خوف ولا مطر. قيل لابن عباس ما أراد إلى ذلك قال: أراد أن لا يحرج أمته، فلا يصح الاحتجاج به لأنه غير معين لجمع التقديم والتأخير كما هو ظاهر رواية مسلم وتعيين واحد منها تحكم فوجب العدول عنه إلى ما هو واجب من البقاء على العموم في حديث الأوقات للمعذور وغيره وتخصيص المسافر لثبوت المخصص وهذا هو الجواب الحاسم.“

”باقی رہی ابن عباس رضی اللہ عنہما کی حدیث کہ نبی کریم ﷺ نے ظہر، عصر، مغرب اور عشاء کو مدینہ میں بغیر خوف و مطر کے جمع کیا ہے جب ابن عباس رضی اللہ عنہما سے پوچھا گیا کہ آپ ﷺ نے ایسا کیوں کیا؟ تو انھوں نے فرمایا: اس بنا پر کہ امت پر تنگی نہ ہو۔ تو اس حدیث سے استدلال صحیح نہیں ہے کیونکہ جمع تقدیم و تاخیر کی اس میں تعیین نہیں ہے اور از خود ایک جانب کی تعیین کرنا زبردستی ہے تو حکم اپنے اصل پر رہے گا کہ معذور اور مسافر کو جمع کرنے کی اجازت ہے کیونکہ اس کا تخصیص موجود ہے۔“

”وأما ما يروى من الآثار عن الصحابة والتابعين فغير حجة إذ لا جهاد في ذلك مسرح وقد أول بعضهم حديث ابن عباس بالجمع الصوري واستحسنه القرطبي ورجحه وجزم به ابن الماجشون والطحاوي وقواه ابن سيد الناس لما أخرجه الشيخان عن عمرو بن دينار- راوی الحدیث - عن أبي الشعثاء قال: قلت يا أبا الشعثاء أظنه أخر الظهر وعجل العصر وأخر المغرب وعجل العشاء قال: وأنا أظنه. قال ابن سيد الناس:

ورای الحدیث أدری بالمراد منه من غیره وإن لم یجزم أبو الشعثاء بذلك . وأقول: إنما هو ظن من الراوی والذی یقال فیہ: أدری بما روی إنما یجری فی تفسیرہ للفظ مثلاً، علی أن فی هذه الدعوی نظراً فإن قوله ﷺ (فرب حامل فقه إلى من هو أفقه منه) یرد عمومها نعم یتعین هذا التأویل فإنه صرح به النسائی فی أصول حدیث ابن عباس ولفظه: صلیت مع رسول الله ﷺ بالمدينة ثمانياً جمعاً وسبعاً جمعاً آخر الظهر وعجل العصر وآخر المغرب وعجل العشاء .

والعجب من النووی کیف ضعف هذا التأویل وغفل عن متن الحدیث المروی والمطلق فی رواية یحمل علی المقید إذا كانا فی قصة واحدة كما فی هذا: والقول بأن قوله: أراد أن لا یخرج أمته . یضعف هذا الجمع الصوری لوجود الحرج فیہ مدفوع بأن ذلك أیسر من التوقیت إذ یکفی للصلاتین تأهب واحد وقصد واحد إلى المسجد ووضوء واحد بحسب الأغلب بخلاف الوقتین فالحرج فی هذا الجمع لا شك أخف . ” انتھی کلام صاحب السبل والله تعالی أعلم .

”(اس مسئلے کے بارے میں) صحابہ کرام اور تابعین کے آثار حجت نہیں ہیں کیونکہ اس میں اجتہاد کو دخل ہے۔ بعض نے ابن عباس رضی اللہ عنہما کی حدیث کو جمع صوری پر محمول کیا ہے۔ اسے قرطبی نے پسندیدہ قرار دے کر رائج قرار دیا ہے۔ مابشون اور طحاوی نے سے بالجزم صحیح کہا ہے اور ابن سید الناس نے اسے مضبوط قرار دیا ہے۔ کیونکہ بخاری و مسلم میں

ابوشعثاء سے راوی حدیث نے کہا: میرا خیال ہے کہ آپ ﷺ نے ظہر کو مؤخر اور عصر کو مقدم کیا ہوگا۔ تو ابوشعثاء نے جواب دیا: میرا بھی یہی خیال ہے۔ ابن سید الناس نے فرمایا ہے کہ راوی حدیث حدیث کے مطلب کو بہتر سمجھتا ہے۔ اگرچہ ابوشعثاء نے اپنے خیال کو حتمی بیان نہیں کیا لیکن اس دعویٰ میں نظر ہے۔ کیونکہ رسول اللہ ﷺ کا یہ فرمان کہ بہت سے صاحب علم وقفہ ایسے آدمی کے پاس علم لے جاتے ہیں جو اس سے زیادہ سمجھ دار ہوتا ہے۔ اس کے عموم کی تردید کرتا ہے۔ ہاں یہ تاویل نسائی کی حدیث سے متعین ہو جاتی ہے کہ ابن عباس رضی اللہ عنہما نے کہا: میں نے رسول اللہ ﷺ کے ساتھ سات سات اور آٹھ آٹھ نمازیں اکٹھی کر کے پڑھی ہیں۔ آپ ﷺ ظہر کو مؤخر کرتے اور عصر کو مقدم کرتے اور مغرب کو مؤخر کرتے اور عشاء کو مقدم کرتے تھے۔ اور نووی پر تعجب ہے کہ انھوں نے اس تاویل کو ضعیف قرار دیا ہے اور حدیث مروی کے متن سے غفلت اختیار کی ہے کیونکہ جب واقعہ ایک ہی ہو تو مطلق کو مقید پر محمول کیا جاتا ہے اور نووی کا یہ کہنا کہ حدیث کے الفاظ کہ آپ کی امت پر تنگی نہ ہو۔ یہ جمع صوری کی تاویل کو ضعیف قرار دیتے ہیں اس کا جواب یہ ہے کہ جمع صوری میں بھی ایک طرح کی آسانی ہے کیونکہ نماز کی تیاری اور وضو وغیرہ ایک ہی دفعہ کرنا پڑتا ہے، تو بلاشبہ اس میں بھی ایک طرح کی تخفیف ہے۔“ واللہ اعلم

حررہ عبدالعزیز عفی عنہ، سید محمد نذیر حسین

(فتاویٰ نذیریہ: ۱/۲۷۱، ۲۷۲)

نوٹ: حضر میں جمع بین الصلاتین کے جواز کی بحث کے لیے ہمارے شیخ حافظ ثناء اللہ خان مدنی رحمہ اللہ کی کتاب جائزۃ الاحوذی: ۱/ ۱۹۴ دیکھیں۔

۳۔ سوالات:

اول: جو شخص معنی نماز نہیں جانتا، کیا اس کی نماز ہو جاتی ہے یا نہیں؟

دوم: سجدہ تلاوت بے وضو کرنا درست ہے یا نہیں؟

سوم: مسبوق کے پیچھے نماز پڑھنی جائز ہے یا منع ہے؟

چہارم: بیچ گانہ نمازوں سے کسی نماز کی اذان ہوئی۔ اذان سن کر ایک شخص واش روم چلا گیا اس کے آنے سے پہلے جماعت ہو چکی ہے، اگر وہ شخص دوبارہ جماعت کرے تو کیا یہ جائز ہے؟ ان سوالات کے جوابات مع دلائل از راہ مہربانی عنایت فرمادیں۔

جوابات:

۱: اس کی نماز ہو جاتی ہے کیونکہ بہت سے عجمی لوگ پیغمبر ﷺ کی خدمت میں حاضر ہوتے تھے آپ ان کو صرف نماز سمجھا دیتے تھے اور معنی کا سمجھنا ثابت نہیں۔

۲: سجدہ تلاوت جمہور کے نزدیک بے وضو درست نہیں ہے اور عبداللہ بن عمر رضی اللہ عنہما بے وضو سجدہ کیا کرتے تھے اور مشرکین نے بھی بے وضو سجدہ پیغمبر ﷺ کے پیچھے کیا ہے۔ چنانچہ بخاری میں ہے:

عن ابن عباس أن النبي ﷺ سجد بالنجم وسجد معه المسلمون والمشركون والجن والإنس .

”رسول اللہ ﷺ نے سورہ نجم میں سجدہ کیا اور آپ کے ساتھ تمام مسلمانوں، مشرکوں، جنوں اور انسانوں نے بھی سجدہ کیا۔“

پس اس حدیث سے جواز سجدہ تلاوت بے وضو ثابت ہوتا ہے۔

۳: مسبوق کے پیچھے نماز پڑھنی حدیث سے مسکوت عنہ ہے اور اصل مسکوت عنہ میں جواز و اباحت ہے، پس جواز ثابت ہوگا۔

۴: حوائج ضروریہ مثل بول و براز وغیرہما کا پورا کرنا ضروری ہے۔ اس اثناء میں اگر جماعت اولی فوت ہوگئی تو پھر جماعت سے پڑھنا بے شبہ جائز ہے کیونکہ جماعت ثانیہ کا جواز حدیث سے ثابت ہے اور اکیلے پڑھنے سے جماعت میں زیادہ ثواب و فضیلت ہے۔

عن ابی ہریرۃ رضی اللہ عنہ قال قال رسول

اللہ ﷺ: ”صلاة الجماعة تعدل خمسا

وعشرين من صلاة الفذ .“

”آپ ﷺ نے فرمایا: جماعت کی نماز اکیلے آدمی کی نماز سے پچیس گنا اجر رکھتی ہے۔“

واللہ اعلم بالصواب وإلیہ المرجع والمآب .

حرره العبد الضعيف الراجی رحمة ربہ

القوی ابو حریز عبدالعزیز الملتانی غفر اللہ لہ

ولو اللہ وأحسن إلیہما وإلیہ .

الجواب صحیح والرأی نجیح . سید محمد

نذیر حسین ، سید محمد عبدالسلام غفرلہ ،

سید محمد ابوالحسن ، ابوسعید محمد

حسین سنہ ۱۲۰۹ھ

(فتاویٰ نذیریہ: ۱/۵۷۰، ۵۷۱)

۴- سوال:

اگر کسی مشرک کا جنازہ دفع فتنہ کے واسطے پڑھ لے اور صرف

تکبیریں کہے اور دعائیں نہ پڑھیں کیونکہ اگر جنازہ سے انکار کرتا ہے

تو لوگ گاؤں سے نکالتے ہیں تو اس کے لیے کیا حکم ہے؟ جائز ہے یا

منع ہے۔ بینوا توجروا

جواب:

نماز جنازہ مشرکین مجاہرین کسی صورت جائز نہیں۔ فرمان باری

تعالیٰ ہے:

﴿إِنَّمَا الْمُشْرِكُونَ نَجَسٌ﴾ [التوبة: ۲۸]

”بے شک مشرکین ناپاک ہے۔“

مزید فرمایا:

﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ

لِمَنْ يَشَاءُ﴾ [النساء: ۱۱۶]

”جو اللہ کے ساتھ شرک کرتا ہے اللہ تعالیٰ اسے معاف نہیں

کرے گا اس کے علاوہ جسے چاہے معاف کر دے گا۔“

پس جب مشرک ہرگز مغفور نہیں تو اس کے لیے جنازہ (کہ سراسر استغفار ہے) لغو ہوگا اور اللہ تعالیٰ نے اپنے رسول کو جب منافقین کے جنازہ سے منع کیا ہے تو مشرک کا بہ طریق اولیٰ ممنوع ہوگا۔ فرمانِ باری تعالیٰ ہے:

﴿وَلَا تَصَلِّ عَلَى أَحَدٍ مِّنْهُمْ مَّتَّ أَبَدًا وَلَا تَقُمْ عَلَى قَبْرِهِ﴾ [التوبة: ۸۴]

”اگر ان میں سے کوئی مر جائے تو نہ اس کی نماز جنازہ پڑھو اور نہ ان کی قبر پر کھڑا ہو۔“

تنبیہ: باقی ایسے امور میں انسان کو ڈرنا چاہیے کہ اگر مشرک کا جنازہ وغیرہ نہ پڑھوں گا تو گاؤں سے یا دیارِ شہر سے نکلا جاؤں گا بلکہ دلیر ہو کر جہاں تک ہوا اتباعِ سنت کا خیال رکھنا چاہیے۔ اللہ تعالیٰ نے فرمایا ہے:

﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَذَكَرَ اللَّهَ كَثِيرًا﴾

[الأحزاب: ۲۱]

”اللہ کے رسول میں اس آدمی کے لیے بہترین نمونہ ہے جو اللہ پر اور آخرت پر ایمان رکھتا ہو اور اللہ کی یاد میں بہ کثرت مشغول رہتا ہو۔“

والله اعلم بالصواب وإليه المرجع والمآب .
حرره العبد الضعيف الراجى رحمة ربه
القوى ابو حريز عبدالعزيز الملتانى غفر الله له
ولو والديه وأحسن إليهما وإليه .
الجواب صحيح والرأى نجيح .

سید محمد نذیر حسین ۱۲۸۱ھ ، سید محمد عبد السلام ۱۲۹۹ھ ، سید محمد ابو الحسن ۱۳۰۵ھ ، ابو سعید محمد حسین ۱۳۰۹ھ (فتاویٰ نذیریہ: ۶۳۶/۱، ۶۴۷)

۵۔ سوال:

کیا فرماتے ہیں علمائے دین اس مسئلہ میں کہ ایک شخص اپنے سے

تین لڑکے چھوڑ کے نکل گیا، دو چار مہینے کے انتظار کے بعد اس کے لڑکوں نے اس کے مال کو آپس میں تقسیم کر لیا، اس تقسیم کے دو برس کے بعد پھر وہ شخص آ گیا اور اس تقسیم سے کچھ بھی ناخوش نہ ہوا، بلکہ اپنی زبان سے بھی کہہ دیا کہ تم لوگوں نے اچھا کیا، پھر چند دنوں کے بعد وہ شخص مکان سے یہ کہتا ہوا چلا گیا کہ میں پھر نہیں آؤں گا۔ لڑکوں نے جو پہلے تقسیم کر لیا وہی تقسیم قائم رہی۔ اس شخص کے دوسرے مرتبہ نکل جانے کے دو برس کے بعد اس کا ایک بیٹا انتقال کر گیا۔ اب اس متوفی کے ایک بیٹا اور ایک بیٹی اور بھائی وغیرہ ہیں۔ اب اس کے بھائی لوگ کہتے ہیں کہ اس کی اولاد کو حصہ نہیں ملے گا کیوں کہ شاید ہمارے والد آج تک زندہ ہوں اور اولاد متوفی کہتے ہیں کہ ضرور ملے گا کیونکہ شخص غائب پہلی تقسیم میں راضی تھا اور اپنی زبان سے کہہ بھی دیا تھا کہ تم لوگوں نے اچھا کیا اور معترض نہ ہوا تو گویا اس کی تقسیم کی ہوئی ہے اور غائب کا آج تک پتا نہیں ہے اور جب تقسیم کر دیا تو مال میرے باپ کا ہے۔ اب آیا متوفی کا ترکہ اس کی اولاد کو پہنچے گا یا نہیں؟ بینوا تو جروا .

جواب:

صورت مسئلہ میں متوفی کا ترکہ اس کی اولاد کو ضرور پہنچے گا۔ متوفی کا والد خواہ زندہ ہو، خواہ زندہ نہ ہو کیونکہ جب اس کا والد ان لوگوں کی تقسیم سے کچھ بھی ناخوش نہ ہوا، بلکہ اس تقسیم پر اپنی رضامندی ظاہری کی اور یہ کہا کہ تم لوگوں نے اچھا کیا تو گویا اس کے والد نے اپنے مال کو خود تقسیم کر کے اپنے تینوں لڑکوں کو علی السوۃ بہہ کر دیا اور قبضہ بھی کرا دیا۔ پس متوفی اپنے حصہ کا مالک تھا اس کے بعد اس کی اولاد کو پہنچے گا اور اس کی اولاد کے علاوہ اس کا کوئی اور بھی وارث ہوگا، وہ بھی پائے گا۔ واللہ تعالیٰ اعلم بالصواب

حرره عبدالعزيز عفی عنہ ، سید نذیر محمد

حسین (فتاویٰ نذیریہ: ۲۹۵/۲، ۲۹۶)

۶۔ سوال:

چار عورتوں سے زیادہ کے ساتھ نکاح کرنا درست ہے یا نہیں؟

لہ ولوالدیہ، سید محمد نذیر حسین۔

(فتاویٰ نذیریہ: ۱۶۴/۳)



اعلانِ تعطیلات

عید الفطر ۱۴۳۳ھ کے مبارک موقع پر بہ سلسلہ تعطیلات دفتر الاعتصام ۱۹ تا ۲۴ اگست ۲۰۱۲ء بروز ہفتہ تا جمعہ المبارک بند رہے گا اور آئندہ شمارہ نمبر ۳۴ جلد ۶۴ مورخہ ۲۴ اگست کے بجائے ۳۱ اگست ۲۰۱۲ء کو اشاعت پذیر ہوگا، ان شاء اللہ۔ (ادارہ)



مولانا قاضی رمضان صدیقی کے لیے دعائے صحت

مولانا قاضی محمد رمضان صدیقی خطیب جامع مسجد اہل حدیث محلہ گڑھا منڈی بہاء الدین گزشتہ دنوں عارضہ قلب میں مبتلا ہوئے۔ احباب موصوف کی صحت و عافیت کے لیے دعائے صحت فرمائیں۔ (ادارہ)

عید الفطر مبارک

قارئین ”الاعتصام“ کو

عید الفطر ۱۴۳۳ھ کی خوشیاں مبارک ہوں

تقبل اللہ منا ومنکم

(ادارہ الاعتصام)

جواب:

چار عورتوں سے زیادہ کے ساتھ نکاح کرنا جائز نہیں ہے۔ فرمان باری تعالیٰ ہے:

﴿فَأَنكِحُوا مَا طَابَ لَكُمْ مِنَ النِّسَاءِ مَثْنِي وَ ثُلَاثَ وَ رُبْعَ﴾ [النساء: ۳]

”اور جو عورتیں تم کو پسند ہوں ان سے نکاح کرو، دودو، تین تین، چار چار۔“

وعن ابن عمر أن غيلان بن سلمة الثقفي أسلم وله عشر نسوة في الجاهلية فأسلمن معه فقال النبي ﷺ: أمسك أربعا وفارق سائرهن۔ (ترمذی: ۱۱۲۸، شافعی: ۱۶۰۴، ابن ماجہ: ۱۹۵۳)

”غيلان ثقفی رضی اللہ عنہ جب مسلمان ہوئے تو ان کے پاس دس عورتیں تھیں، جو ان کے ساتھ ہی مسلمان ہوئیں، رسول اللہ ﷺ نے فرمایا: ”ان میں سے چار رکھ لو اور باقی سب چھوڑ دو۔“

عن نوفل بن معاوية قال: أسلمت وتحتي خمس نسوة فسألت النبي ﷺ فقال: فارق واحدة وأمسك أربعا۔ (أخرجہ الشافعی: ۱۶۰۶ والبيهقي: ۱۸۴/۷)

”نوفل بن معاویہ رضی اللہ عنہ کے پاس پانچ عورتیں تھیں، وہ جب مسلمان ہوئے تو آپ ﷺ نے فرمایا: چار رکھ لو اور ایک کو طلاق دے دو۔“

امام بخاری نے باب باندھ کر اس حدیث کی طرف اشارہ کیا ہے: ”چار عورتوں سے زیادہ نکاح نہ کرنے کا باب“ اور چونکہ یہ حدیث ان کی شرائط پر نہ تھی۔ لہذا اس کو اپنی کتاب میں درج نہیں کیا۔“ واللہ اعلم بالصواب

حرره أبو حريز عبدالعزيز الملتاني غفر الله

تحدیث نعمت

از مولانا محمد یوسف راجووال

﴿وَأَمَّا بِنِعْمَةِ رَبِّكَ فَحَدِّثْ﴾

اللہ تعالیٰ کے مجھنا چیز پر بے حساب انعامات ہیں لا تعد ولا تحصى۔

اولاً: میری اولاد میں بفضلہ تعالیٰ کوئی بے نماز نہیں ہے۔

ثانیاً: بہت بڑا اللہ کا انعام مجھ پر یہ بھی ہے کہ میری اولاد میں سے کوئی بے علم نہیں اور اللہ تعالیٰ کا فضل عظیم ہے کہ سب ذہین ہیں۔ ذہانت کا اندازہ اس سے لگایا جاسکتا ہے کہ میرے بیٹے حافظ عبدالرحمن نے قرآن کریم خود حفظ کیا کسی استاد کے پاس بیٹھ کر یا کلاس میں بیٹھ کر حفظ نہیں کیا اور منزل ماشاء اللہ خوب یاد ہے اور ہر سال نماز تراویح میں قرآن سناتے ہیں۔

دارالحدیث راجووال سے دینی تعلیم کا آغاز کیا۔ جامعہ محمدیہ گوجرانوالہ اور جامعہ سلفیہ فیصل آباد میں بھی تعلیم حاصل کی۔ جامعہ سلفیہ سے فراغت کے بعد اعلیٰ تعلیم کے حصول کے لیے مدینہ یونیورسٹی مدینہ منورہ میں مکیۃ الحدیث میں داخلہ لیا اور خوب محنت اور شوق سے تعلیم حاصل کی اور ۸۵ ممالک کے طلباء میں اول پوزیشن حاصل کی۔ یہ عظیم خوشخبری مسجد نبوی کے مدرس مولانا محمد شریف صاحب فیصل آبادی نے سنائی اور مبارک باد دی کے آپ کے بیٹے نے نمایاں پوزیشن حاصل کی ہے۔

مدینہ یونیورسٹی کی طرف سے ذہین طلباء کو مزید اعلیٰ تعلیم کے لیے کسی دوسرے ملک بھیجنے کا پروگرام طے تھا تو اچانک ملکی حالات خراب ہونے کی بنا پر ایسا نہ ہوکا لیکن ملک میں واپس آ کر کئی اداروں میں کام کیا۔ اب پی ایچ ڈی کے ڈگری ہولڈر ہیں۔

حافظ عبدالرحمن کئی عربی کتب کے ترجمے کر چکے ہیں جو زیور

طباعت سے آراستہ ہو چکی ہیں۔ الحمد للہ عربی مشکاة کی پہلی جلد کے حواشی بھی لکھ چکے ہیں اور باقی جاری ہے۔ میرے سب سے چھوٹے بیٹے پروفیسر عبید الرحمن محسن ہیں۔ اللہ تعالیٰ نے بلا کا حافظہ دیا ہے۔ دارالحدیث راجووال سے تعلیم کا آغاز کیا جہاں بھی گئے مقام پایا۔ مثلاً: جامعہ سلفیہ میں دوران تعلیم جامعہ بھر میں نمایاں پوزیشن حاصل کرتے رہے۔ مرکز تربیہ فیصل آباد میں بھی ہر سال نمایاں پوزیشن حاصل کی۔ اعلیٰ تعلیم کے لیے عالمی یونیورسٹی اسلام آباد میں داخلہ لیا۔ اسلام آباد میں جب تعلیم مکمل کی تو بعض مصری اساتذہ نے مشورہ دیا کہ ہم اپنے اخراجات پر جامعہ از ہر بھیجنا چاہتے ہیں تو میرے لائق ترین بیٹے نے جب مجھ سے مشورہ کیا تو میں نے اپنی خواہش کا اظہار کیا کہ بیٹا ہم تو دارالحدیث کو یونیورسٹی بنانا چاہتے ہیں تب بیرون ملک جانے کا ارادہ تبدیل کیا تو اپنی تعلیم کو مکمل کرنے کے لیے پنجاب یونیورسٹی میں داخلہ لیا۔ اب الحمد للہ پی ایچ ڈی کا مقالہ پیش کر چکے ہیں۔ دلی دعا ہے کہ اللہ تعالیٰ کامیابوں سے ہم کنار فرمائے۔

میرا یہ بیٹا بھی اللہ تعالیٰ کی توفیق خاص سے عربی زبان پر مکمل مہارت رکھتا ہے اور ساتھ ساتھ انگلش پر بھی کامل عبور حاصل ہے۔

ہونہار بروا کے چکنے چکنے پات

اللہ تعالیٰ سے ڈھیروں دعاؤں کے بعد اور جماعتی احباب کے مشورہ سے دارالحدیث کی مکمل ذمہ داری اپنے اس چھوٹے بیٹے عبید الرحمن محسن کو سونپ دی ہے اللہ تعالیٰ سے دعا ہے کہ اس کو استقامت عطا فرمائے اور اخلاص کی دولت سے مالا مال فرمائے اور دارالحدیث کو تاقیامت آباد اور شاد فرمائے، آمین یا رب العالمین۔
(عطیہ اشتہار یکے از قدر دان دارالحدیث)

کتاب و سنت کی اعلیٰ تعلیم کا سب سے بڑا ادارہ
صاف ستر ماحول کی لازوال یادگار

جامعہ سلفیہ

فیصل آباد
پاکستان

چند خصوصیات

منفرد و مثالی تعلیمی ادارہ

- ✽ ماہرین تعلیم کی زیر نگرانی اعلیٰ تعلیم و تربیت
- ✽ صاف ستر ماحول، خوبصورت پارک
- ✽ تعصب اور فرقہ واریت سے پاک تعلیمی ماحول
- ✽ مفت رہائش، کھانا، علاج معالجہ
- ✽ مثالی انتظامات
- ✽ کشادہ کمرے
- ✽ ہم نصابی سرگرمیوں میں شمولیت کے بہترین مواقع
- ✽ عصری علوم کی تدریس کا شاندار انتظام
- ✽ کمپیوٹر لیب
- ✽ بیٹوں کے زیر اہتمام ڈیوٹی کمپیوٹر کورس
- ✽ آئندہ خطباء کا ایک سالہ تعلیمی و تربیتی پروگرام
- ✽ مدینہ یونیورسٹی، ام القریٰ یونیورسٹی، مکہ مکرمہ، امام محمد بن سعود اسلامی یونیورسٹی، ریاض، کنگ یونیورسٹی، ریاض میں داخلہ کے سہری مواقع

آپ کی
زکاۃ و صدقات
کا بہترین مصرف

اسلامی معاشرہ کے قیام
کتاب و سنت کی نشر و اشاعت
اور اسلامی تہذیب و ثقافت
کے احیاء کیلئے

طلبہ جامعہ سلفیہ بن کر اپنے
اسلاف کے لازوال ورثہ
کی آبیاری کیلئے
بھرپور تعاون کیجئے

اپنا
دست تعاون بڑھائیں
اور جامعہ سلفیہ کے
اعلیٰ مقاصد کی تکمیل
میں حصہ ڈالیں

طالب علم کا ماہانہ
کفالت پروگرام
2800 روپے صرف

28 اگست 2012
ان شاء اللہ
داخلہ شروع ہوگا

اپنے بچوں کے
روشن مستقبل کیلئے
جامعہ سلفیہ کا انتخاب
کیجئے

041-8780274
041-8780374

صدر
جامعہ سلفیہ
حاجی بشیر احمد

سرپرست اعلیٰ
علامہ پروفیسر ساجد میر

کرنل اکاؤنٹ نمبر: 0209-00366572-03 حبیب بینک لمیٹڈ گول کاٹھہ راج فیصل آباد